

W-ĦAJJA f'Għawdex









Nru. 846

Frar 2003

Residenza Sant' Anna

*Dar Ġdida
għan-Nisa Anzjani*












**Ktieb tajjeb huwa
l-aqwa ħabib...**

**Fil-"Lumen Christi"
issib kemm trid!**

**BAZAAR PERMANENTI
BI SKONT TA' 10%
FUQ KOTBA MILL-ISBAH**

ghat-tfal



f'din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Mill-Knisja fid-Dinja	• 9
Ċikku l-Għawdx	• 10
L-Intervista -	
Proġett Residenza Sant' Anna	• 12
Wara 42 sena fil-Brażil	• 16
Poeżija	• 19
ACM: FI-40 sena ta' l-Enċiklika	
" Pacem In Terris " tal-Papa Ġwanni XXIII	• 20
Bookmark	• 22
Għawdex 300 sena ilu -	
Proviżjoni ta' Hobz lill-Pjazza	• 23
Tifsir fuq it-Tagħlim	
tat-Twemmin Nisrani (14)	• 24
Il-Biedja f'Għawdex (13)	• 26
Wirt Ġziritna -	
Il-Mużew tal-Katidral (2)	• 30
Xhieda Nisranija : Fra Baskal (2)	• 32
Għawdxin li għadna niftakru (2)	
Fredu tar-Reverist	• 34
Int u saħħtek	• 38
Għawdex Sportiv	• 40
Kurżitajiet minn Madwar id-Dinja	• 42

IL-HAJJA f'Għawdex

Imwaqqfa Ġunju 1945
Harġa nru. 846
Frar 2003
Mahruga mid-
Djoċesi ta' Għawdex

Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 111
Tel. 21560496/7 Fax. 21561860
e-mail: lumenchristi@vol.net.mt
homepage:
www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre
Stampata: "Gozo Press" Tel.21551534

*Din il-ħarġa nġalget għall-istampa
fil-15 ta' Jannar 2003
Il-fehmiet li jistqarru l-kittieba
m'humix neċessarjament daww
tal-Bord Editorjali.*

Ritratt tal-Qoxra:

Ir-Residenza Ġdida "Sant' Anna"

(ara l-intervista f'pajni 12-15)

Id-Dmir tal- Verità fil- Ġurnalizmu

Fl-okkażjoni tal-festa ta' San Franġisk de Sales, patrún tal-ġurnalisti, nhar il-Ġimgħa 24 ta' Jannar, gie iċċelebrat Jum il-Ġurnalizmu Nisrani. F'messaġġ li ta Mons Isqof Nikol Ġ. Cauchi lill-ġurnalisti prezenti għall-quddiesa ta' l-okkażjoni, aċċenna fost l-oħrajn għal dawn it-tliet punti:

♦ *Il-ġurnalizmu, wieħed mill-elementi fundamentali tal-Media, jeħtieġ li jkun dejjem ibbażat fuq il-verità u l-onestà halli l-aħbar titwassal kemm jista jkun preċiż u mingħajr ħabi. Il-ġurnalista nisrani, mmexxi bl-onestà jagħti servizz doppju: servizz lill-verità u servizz lill-qarrejja jew semmiegħa. Dawn ta' l-aħħar min-naħa tagħhom għandhom jiġu rrispettati bħala persuni umani, kif għandha tiġi rrispettata l-intelligenza u l-kuxjenza tagħhom. Hekk titlob is-serjeta`.*

♦ *Huwa fatt li l-ġurnalista jista jagħti kontribut qawwi għall-progress ta' pajjiżu. L-attività tiegħu mhix waħda newtrali jew bla effett fuq is-soċjeta`; għall-kuntrarju bl-iżbalji tiegħu jista jagħmel ħafna ħsara, iżda jekk ikun għaqli u rett f'xogħolu, żgur li jisfa ta' ġid għac-ċittadini ta' pajjiżu u ta' żmien.*

♦ *F'dan iż-żmien delikat li minnu jinsab għaddej pajjiżna bħalissa minħabba l-għażliet li mistenni jagħmel, il-ġurnalista b'responsabilita` kbira għandu l-obbligu li jgħin lin-nies u mhux iħawwadhom. Fil-komunikazzjoni tal-verità m'għandu jkun hemm l-ebda doża ta' emozzjoni, tal-passjoni jew preġudizzju personali jew partigġjan; b'hekk ix-xandir u t-twassil ta' l-aħbarijiet ikun ħieles minn influwenzi estranji għall-verità, halli din titwassal kemm jista jkun fl-integrità u s-safa tagħha, għall-ġid ta' kulħadd.*

Il-verità qatt u għall-ebda raġuni ma għandha tiġi ssagrifikata. "Honesty is the best policy" - dan il-proverbju ngliz jgħodd ukoll għall-kamp ġurnalistik. Il-ġurnalista nisrani mbaġhad ma jista qatt jinsa l-kliem ta' Kristu : "Il-verità teħliskom" (Gw 8,32).

Minn hawn insellmu lil tant ġurnalisti li qdew jew qed jaqdu din il-missjoni mportanti b'sens ta' responsabilita` u b'servizz lejn il-verità.

AVVIŻ IMPORTANTI

Jekk għadek ma ġeddidtx l-abbonament tiegħek għas-sena 2003, din hi l-aħħar harġa li qed tircievi. Għalhekk ibgħatilna malajr l-formola u l-ħlas, mhux aktar tard mit-28 ta' Frar. Grazzi.

L-AMMINISTRATUR

EDITORIAL

www.gozodiocese.org

Il-Hajja fid-Djoċesi

Seminarista Victor Said

FTUH TA' L-ISKOLA SEKONDARJA TAL-BNIET TAL-KONSERVATORJU

Nhar l-Erbgha 4 ta' Diċembru, sar il-ftuh b' mod uffiċjali ta' l-iskola sekondarja tal-bniet tal-Konservatorju. Fetah din l-okkażjoni Mons Isqof Nikol Cauchi, fejn mexxa konċelebrazzjoni fl-istess binja ta' l-iskola. Wara kien hemm ċerimonja b' hafna kant, żfin u daqq mtella' mill-istess tfal ta' l-istess skola. Saru anke diskorsi minn Mons Isqof Nikol Cauchi u anke mill-Ministru għal Ghawdex Giovanna Debono. Din iċ-ċerimonja laqgħet il-qofol tagħha permezz ta' kxif ta' lapida kommemorattiva minn Mons Isqof.

JUM IL-PERSUNI B'DIŻABILITÀ

F'jum il-persuni b'diżabilita`, li gie iċċelebrat fl-1 ta' Diċembru, saret quddiesa fis-Santwarju tal-Madonna ta' Pinu. Din il-quddiesa għet preseduta mill-Vigarju Ġenerali Mons. Giovanni Gauci.

SEMINAR TAL-G.U.G.

Nhar is-Sibt, 14 ta' Diċembru l-Isqof indirizza s-Seminar imtella' mill-Grupp Universitarju Ghawdexi li t-tema tiegħu kienet dwar ir-reġjonalita` ta' Ghawdex. Il-Hadd, 15 ta' Diċembru saret il-konklużjoni ta' dan is-Seminar b'quddiesa li saret għewwa l-Katidral immexxija mill-Vigarju Ġenerali, Mons. Giovanni Gauci.

PARTIES FIS-SEMINARJU MINURI

Nhar l-Erbgha, 11 ta' Diċembru u l-Hamis, 15 ta' Diċembru Mons. Isqof Nikol Cauchi attenda għal dawn l-avvenimenti tal-Milied u kellem lill-istudenti preżenti.

LAQGHA MAŻ-ŻGHAŻAGH TAĊ-ĊENTRU TAN-NADUR

Mons. Isqof mexxa laqgħa maż-żgħażaġh taċ-Ċentru tan-Nadur nhar il-Ġimgħa, 18 ta' Diċembru. Wara l-laqgħa huwa bierek il-presepu li jiġi armat ta' kull sena miż-żgħażaġh ta' l-istess ċentru.

LAQGHA GHALL-ABBATINI

L-abbatini kollha tad-djoċesi ta' Ghawdex attendew għal-laqgħa annwali tagħhom għewwa s-Seminarju nhar is-Sibt, 14 ta' Diċembru. Mons. Isqof, flimkien mad-Direttur Djoċesan ta' l-Abbatini, Dun Eddie Xuereb, u mas-superjuri tas-Seminarju Maġġuri, iċċelebra l-Ewkaristija fis-sala tas-Seminarju għall-abbatini. Wara, l-abbatini kellhom nofs ta' nhar ta' attivitajiet u logħob imhejjija għalihom mis-Seminaristi.

"DECEMBER FUNCTION"

Il-*Legion of Mary* ta' kull sena, meta joqrob il-Milied, jagħmlu laqgħa b' differenza għall-membri tagħhom. Nhar il-Hadd, 15 ta' Diċembru saret din il-laqgħa ta' talb u divertiment fil-preżenza ta' Mons. Isqof li kellem lil dawk kollha mistiedna.





GHOTI TAL-MINISTERI TA' L-AKKOLITAT U L-LETTORAT

Ġewwa l-Katidral ta' Ghawdex, nhar il-Hadd filgħodu 22 ta' Diċembru, sar l-ghoti tal-ministeri minn Mons Isqof Nikol Cauchi lil xi uħud mis-seminaristi. Is-seminarista Geoffrey Attard mill-parroċċa ta' San Ġorġ irċieva l-ministeru ta' l-Akkolitat, filwaqt li s-seminaristi Peter Paul Sammut mill-parroċċa tan-Nadur, Dominic Sultana mill-parroċċa tax-Xagħra, u Christopher Cauchi mill-parroċċa ta' l-Għarb, irċievew il-ministeru tal-Lettorat.

LAQGHA GHAD-DAMI TAS-SEMINARJU

Fl-okkażjoni tal-festi tal-Milied ġewwa s-Seminarju Maġġuri, Mons. Isqof mexxa quddiesha bhala ringrazzjament għall-ghajjnuna li d-Dami dejjem taw lis-Seminarju Maġġuri. Wara l-quddiesha, sar riċeviment għalihom fis-sala tas-Seminarju flimkien mas-seminaristi.

“CHRISTMAS CAROLS SERVICE”

Din is-sena, il-Christmas Carol Service, li hi organizzata mill-Legion of Mary, ġiet imtelligħa fil-knisja l-qadima ta' Ghajnsielem. Attenda għaliha l-Vigarju Ġenerali li wassal ukoll messaġġ ta' okkażjoni. Fost l-ohrajn, kien hemm rappreżentanza mill-Komunita` Anglikana.

QUDDIESA TA' L-ISTUDENTI

Nhar il-Ġimgha, 20 ta' Diċembru, il-Vigarju Ġenerali mexxa quddiesha għall-istudenti ġewwa t-Teatru Aurora. Għal din l-okkażjoni attendew numru kbir ta' studenti mill-iskejjel akkumpanjati mill-għalliema rispettivi tagħhom.



FESTIVAL TAL-KORIJIET

Is-Segretarjat tal-Kultura tal-Kurja ta' Ghawdex bhal kull sena organizza Festival tal-Korijiet nhar il-Hamis, 26 ta' Diċembru. Dan il-festival inżamm fil-Knisja Arċipretali taż-Żebbuġ taht il-patroċinju ta' Mons. Isqof. Fi tmiem ta' dan il-festival, Mons. Isqof qassam it-trofew lill-kor rebbieħ u għamel diskors qasir ta' l-okkażjoni.

L-ISQOF JILTAQA' MAT-TFAL TA' L-AZZJONI KATTOLIKA

L-Azzjoni Kattolika ta' Ghawdex organizza party għall-aspiranti ta' din l-ghaqda fid-Dar Ċentrali ta' l-Azzjoni Kattolika, ir-Rabat, nhar il-Ġimgha 27 ta' Diċembru. Huma kellhom quddiesha bl-omelija minn Mons. Isqof Nikol Cauchi.

LAQGHA MAL-KOPERATURI RĠIEL TAL-MUSEUM

Nhar il-Hamis, 2 ta' Jannar, fid-dar tal-qasam tal-Museum (Irgiel) Victoria, inżammet il-laqgħa annwali għall-koperaturi tal-Museum u Mons. Isqof kien mistieden u kellew lil dawk kollha prezenti rigward it-tema djoċesana għas-sena 2003 : Id-Djakonija.

X'gara

dan l-aħħar

Lelio Spiteri

“Gnien il-Familja” - proġett ġdid u mill-isbaħ fil-Qala mill-Kunsill Lokali



Il-Kunsill Lokali tal-Qala inawgurah, is-Sibt 11 ta' Jannar. Waqt iċ-ċerimonja tal-ftuh, saru diskorsi mis-Sindku tal-Qala Paul Buttigieg, mill-Ministru għal Għawdex l-Onor. Giovanna Debono kif ukoll mill-Prim Ministru l-Onor. Dr. Eddie Fenech Adami. Il-Prim Ministru kixef lapida kommemorattiva li mbagħad tberket mill-Arċipriet tal-Qala Dun Karm Refalo. F'dan il-ġnien wiehed isib *club house* li fiha *public toilets*, *gymnasium* mghammar b'apparat modern, *dressing rooms*, *showers* u foyer kbir. Il-ġnien huwa mifruq fuq medda ta' art kbira madwar 3200 metru kwadru li jinkludi żewġ *gazebos*, bandli, *pitch* għal-logħob tal-boċċi, passagġi fuq stil rustiku b'hitan tal-gebel tas-sejjieh u ċangatura, *semi arena* u nixxija ta' ilma b'sistema ta' dawl kulturit. Huwa tassew *leisure park* mill-isbaħ għall-familja.

“Gozo Youth Congress” mill-Grupp Universitarju Għawdexi dwar iż-Żgħażaġh

Bejn it-12 u l-15 ta' Dicembru tteħta' dan il-kongress mill-Grupp Universitarju Għawdexi (GUG) li qed ifakkar il-hmistax-il sena mit-twaqqif tiegħu. Aktar minn mitt żagħżuġ u żagħżuġha minn bosta għaqdiet u organizzazzjonijiet attendew għal dan il-kongress. It-temi diskussi kienu hafna fosthom: iż-żgħażaġh u l-UE, iż-żgħażaġh u x-xogħol, u Għawdex bhala reġjun. Il-kongress sar fl-Oratorju Don Bosco u fil-Kunvent ta' l-Agostinjani biswit l-Oratorju, u nfetħ mill-Ministru għal Għawdex. Bhala parti mill-kongress, ittella' kuncert vokali b'risq il-karità u quddiesa konċelebrata li tmexxiet mill-Isqof ta' Għawdex. Kienu diversi l-kelliema f'dan il-kongress, fosthom Stefano Corti mill-Italja.


“The Pathway of Life” - wirja artistika

It-triq ta' omm artista kienet Esebizzjoni tal-Arti b'dan l-isem u ittellgħet mill-5 sat-18 ta' Jannar fil-Banca Giuratale, Victoria, mill-artista żagħżuġha Mary Rose Saliba. Wiehed seta' jammira f'din il-wirja 37 biċċa xogħol ta' arti. Il-wirja giet inawgurata mill-Ministru għal Għawdex u turi perspettivi varji mill-hajja umana.



“Mirage ... a last glimpse at a very old island”

Il-pittur żagħżuġh Vince Caruana organizza t-tieni wirja personali tiegħu bit-tema msemmija bejn l-11 u d-29 ta' Jannar fis-Sala ta' l-Esebizzjonijiet, Ministeru għal Għawdex, Pjazza San Frangisk, Victoria. Din il-wirja b'tema ambjentali kienet tikkonsisti f' madwar għoxrin biċċa xogħol maħduma bl-akrilika, ipprezentati mill-perspettiva ta' dan l-artist għawdxi.



Ġieħ Għajnsielem

Spiro Cauchi ngħata dan il-ġieħ mill-Kunsill Lokali ta' Għajnsielem bhala rikonoxximent għall-isem sabih li Għajnsielem dejjem gawda tul is-snin permezz tal-karriera mużikali tiegħu. Spiro ngħata dan l-unur s-Sibt 7 ta' Diċembru mis-Sindku tal-Kunsill Lokali ta' Għajnsielem Francis Cauchi waqt

programm soċjali li sar fis-sala taċ-Ċentru Maria Lauretana. Fost dawk mistiedna għaċ-ċerimonja ta' l-għoti tal-Premju Ġieħ Għajnsielem kien hemm is-sindku Alessandro Battilocchio u tliet kunsillieri mill-Comune ta' Tolfa fl-Italja, il-belt li magħha Għajnsielem qed jaħdem biex isir ġemelaġġ. Id-delegazzjoni Taljana kienet Għawdex l-ewwel darba fuq stedina ta' l-istess kunsill.

Ġieħ il-Qala

Fid-29 ta' Diċembru l-Kunsill Lokali tal-Qala ta dan l-unur lil Dun Guzepp Vella, saċerdot habrieki li matul it-48 sena tas-saċerdozju haħdem mill-qrib fost u mal-parroċċani Qalin. Iċ-ċerimonja saret fil-librerija ta' l-Iskola Primarja “President Anton Buttigieg” u għaliha kienu mistiedna saċerdoti, familjari u l-membri tal-kumitati soċjali, kulturali, politiċi u religjużi Qalin.



Xagħra Song Festival - 27 parteċipanti li wrew it-talent tagħhom fix-Xagħra

Dan il-festival inżamm fid-29 ta' Diċembru fil-Każin tal-Banda Victory tax-Xagħra. Sebgha u ghoxxrin kantant hadu sehem fl-edizzjoni ta' din is-sena. Kien hemm hames kategoriji li ġew mirbuha minn Christian Grech, Gabriella Grech, Francine Grima, Ruth Portelli; Silvana Bonello u Audrey Bartolo li ġew l-ewwel fil-hames kategorija. Renato u Norma Camilleri kienu l-kantanti mistiedna.



BOV Award

Dan l-unur ġie mogħti lil Saviour Muscat, il-*manager* tal-fergħa tal-BOV f'Ghawdex. Iċ-*Chairman* tal-BOV Joseph F X Zahra ppreżenta dan l-unur lis-Sur Muscat matul l-konferenza annwali tal-bank. Din kienet it-tieni sena li l-BOV ta dan l-unur lill-haddiem minn tagħha.

Kompetizzjoni tal-Presepij organizzata mill-Gozo Channel

F' Ghawdex nhar il-Hamis 9 ta' Jannar saret il-prezentazzjoni tal-premijiet lir-rebbieha li hadu sehem fil-kompetizzjoni għall-isbah presepij organizzata mill-Kumpanija *Gozo Channel* għall-familji mpjegati magħha.

Il-prezentazzjoni saret miċ-*Chairman* John E. Sullivan.

Il-parteċipanti kollha ngħataw *consolation prize*. U dan sar sabiex jikber fihom kuraġġ ta' aktar inizzjattiva għas-snin li ġejjin.

William Vella li għall-ewwel darba esebixxa presepij bil-pasturi, djar, sigar eċċ..., skolpiti kollha fl-injam b' dedikazzjoni kbira, ingħata *special prize*.

Fil-kategorija tal-kbar, l-ewwel premju mar għand George Saliba

miż-Zebbuġ. It-tieni Elvin Borg mix-Xagħra, waqt li t-tielet premju mar għand Kenneth Mercieca minn Ghajnsielem. F'dik taż-żghar, l-ewwel premju mar għand George Fenech minn Victoria, Paul Cassar minn Ghajnsielem ġie fit-tieni post, waqt li Kevin Farrugia minn Birkirkara, Malta, ġie fit-tielet post.





mill-Knisja fid-dinja

Dun Edward Xuereb

Xogħol ġdid mill-Papa: Meditazzjoni poetika-religjuża

Il-Papa kiteb "meditazzjoni poetika" ġdida, li dalwaqt tiġi pubblikata fil-Polonja.

Skond għidut f'Ruma, ix-xogħol tal-Papa se jkun meditazzjoni fuq il-mewt u lil hinn minnha. Izda l-Vatikan ġab fix-xejn dan il-hsieb. "Għal issa ma nistghu nġid u xejn fuq il-kontenut tal-ktieb, hliet li mhux riflessjoni fuq il-mewt u l-hajja wara l-mewt, iżda meditazzjoni poetika-religjuża", habbar il-Vatikan. Il-Vatikan qal ukoll li l-Papa ma jridx il-qarrejja jaħsbu li dan ix-xogħol jirrigwarda lil hajtu. Il-poezija hi dwar "xi haġa li hu għandu f'qalbu, li jixtieq jesprimi f'għamla poetika għall-glorja ta' Alla".

Ma nġhatat l-ebda data għal meta ser jidher ix-xogħol il-ġdid. L-ewwel ser jidher bil-pollakk u mbagħad jiġi tradott u pubblikat mill-Vatikan. Wojtyła kiteb hafna xogħolijiet poetiċi qabel ma sar Papa. Minn dakinhar offra r-riflessjonijiet tiegħu personali f'zewġ pubblikazzjonijiet: "Immorru 'l hemm mill-għatba tat-tama", ktieb fil-forma ta' intervista li dehret fl-1994 u "Don u Misteru", meditazzjoni fuq is-sacerdozju li kiteb fil-50 anniversarju ta' l-ordinazzjoni.

Il-Papa jiltaqa' ma' miljun ta' nies

Aktar minn 2.8 miljun ruh iltaqghu mal-Papa fil-Vatikan fil-laqgħat pubbliċi tul l-2002, skond tagħrif uffiċjali mis-Santa Sede. Skond informazzjoni mahruġa għall-aħħar tas-sena li għaddiet, tul l-24 sena ta' pontifikat, Gwanni Pawlu II iltaqa' ma' madwar 17-il miljun ruh f'1064 udjenza.

Jekk nġhoddu l-vjaġġi internazzjonali, dik il-figura titla' għal madwar 8 miljun, qalet l-aġenzija Taljana Ansa.

Kosta ta' l-Avorju: Ix-Xewqa għall-Paci

Mexxejja religjuża f'dan il-pajjiż afrikan ingħaqdu f'appell għat-tmim tal-ġlied intern u sejhu lill-fidili biex isumu u jitolbu għall-paci.

"Ahna nheggu n-nahat kollha biex jammettu r-responsabilitajiet tagħhom u jiehdu inizjattivi biex itemmu l-konflikt mill-aktar fis possibli". Dan kien il-messaġġ ewlieni ta' messaġġ ta' l-Ewwel tas-Sena mahruġ mill-mexxejja nsara u musulmani, flimkien ma' rappreżentanti ta' religjonijiet afrikani tradizzjonali. Il-messaġġ kien indirizzat lill-mexxejja tal-gvern, lill-gruppi ribelli u lill-poplu in ġenerali.

Il-mexxejja religjuża sejhu lill-poplu tal-Kosta ta' l-Avorju biex josservaw tlett ijiem ta' sawm u talb. Spjegaw li bl-għajnuma ta' Alla biss jistgħu jtkellmu onestament u bil-kuraġġ dwar dak li mhux sejjer sewwa u dak li ġab din it-traġedja nazzjonali.

25 mietu għall-fidi fl-2002- il-martri ta' žmienna.

Hamsa u għoxrin persuna tilfu hajjithom is-sena li għaddiet, jaqdu lill-Mulej u l-Knisja, fl-artijiet tal-missjoni. Post dawn insibu lill-Arcisqof Isafas Duarte Cancino ta' Cali, fil-Kolombja, li miet wara li sparawlu fis-16 ta' Marzu, wara li qaddes f'parroċċa fl-arcidjoċesi tiegħu, u lil Dun Juan Ramón Núñez, Kolombjan, kappillan fl-Argentina, maqtul fis-6 t'April waqt il-quddies.


Skond l-aġenzija *Fides*, il-vittmi jinkludu Arcisqof, 18-il qassis, fra religjuż, zewġ sorijiet, zewġ seminaristi u lajk. Għalkemm il-Knisja ma xandritx uffiċjalment il-martirju tagħhom, *Fides* qalet li dawn "il-persuni kuraġġużi huma msejha b'affezzjoni 'martri ta' l-imħabba' mill-Papa Gwanni Pawlu II".

Għandek xi tip ta' propjeta` għall-bejgħ: Farm Houses—Appartamenti—Plots u Raba'?
Jekk tixtieq tbiegħ xi propjeta`, asal wasla s'għandna jew ċempel lil J. Debrincat

J. DEBRINCAT LIMITED

Pjazza San Frangisk Victoria – Gozo Tel 21553960 – 21560102 Fax 21560103

Email: jdmail@debrincat.com.mt www.debrincat.com.mt



Għawdex bi tfal speċjali?!

Żgur li hafna Għawdxin raw tfal ta' tnaħ-erbatax-il sena jsuqu *tractors* u mezzji oħra ta' trasport. Jekk tistaqsi lil missierhom għax jafdalhom dawn il-meżzi, jghidlek "dak isuq ahjar minnek u minni"!

Żgur li hafna Għawdxin raw tfal ta' tnaħ-erbatax-il sena jixorbu xorb alkoholiku fil-pubbliku. Jekk tkellem lil missierhom, jghidlek "dak jiflah għax-xorb iktar minnek u minni"!

Żgur li hafna Għawdxin raw tfal ta' tnaħ-erbatax-il sena għaddejnin bis-snieter ta' hamsa fil-kampanja tagħna. Jekk tkellem lil missierhom jghidlek "dak jispara ferm ahjar minnek u minni".

Ftit dixxiplina tista' tevita hafna nkwieta. Niftakru li l-kapaċità u l-maturità m'humieq l-istess haġa. Jew it-tfal għawdxin speċjali?

"Curfew"?

Xi sena u nofs ilu, il-gazzetta "Il-Ġens illum" kienet ghamlet stharrig fost bosta zghazagh dwar

l-idea ta' *curfew* għat-tfal ta' taħt is-16 -il sena, halli dawn ma jittardjawx barra aktar minn ċertu hin. Ta' min jghid li *curfew* bhal dan diġa hu stabilit fir-Renju Unit, fi Franza, fl-Istati Uniti u fil-Kanada. Dawn il-pajjiżi introduċew il-*curfew* wara dibattiti twal u serji għax raw li t-tfal li jibqgħu barra jirrikrejaw ruhhom tard bil-lejl, isofru konsegwenzi hżiena kemm moralment u anke mentalment. Anke fil-gżira tagħna ta' Għawdex wiehed jista jara tfal taħt is-16-il sena jgġerrew barra minn post tad-divertiment għall-iehor wara nofs il-lejl, speċjalment fil-*weekends*. Fl-istharrig li sar, l-opinjoni predominanti kienet li l-*curfew* għal dawn l-adoloxxenti għandu jiġi ntrodott u jibda fil-11.00 p.m. Imma l-pulizija qed tagħti każ?! Jew Għawdex kollox jgħaddi?

"No man's land" ?

Wahda mit-toroq prinċipali li tghaqqad ir-rahall tan-Nadur u tal-Qala hija Triq Grunju. F'dawn l-ahhar xhur kemm il-Kunsill Lokali tal-Qala kif ukoll dak tan-Nadur iddeċidew li jagħtu kisja *tarmac* lil din it-triq. Sar xogħol tajjeb miż-żewġ kunsilli. Izda għal xi raġuni jew oħra thalliet biċċa mit-triq bla *tarmac*. Il-Kunsill tan-Nadur jidher li wasal sat-tarf tal-konfini tiegħu, waqt li dak tal-Qala halla biċċa triq bla *tarmac* għax skond wiehed mill-kunsillieri "hemmhekk ma hemmx voti". U allura sa issa kull min juża din it-triq ma għandux ċans li jorqod waqt is-sewqan għax thossok għaddej minn fuq *crater* tal-qamar. Tghid ikollna nistennew li jimbnew xi partita djar f'din it-triq biex inżidu l-voti u allura tkun possibli li titkompla? Ejjew inkunu ffit iktar maturi. X'interessi "veri" qed infittxu?

L-Ewwel "Child Day Centre" għat-tfal

Haquq prosit tabilhaqq il-Kunsill Lokali ta' San Lawrenz ghaliex hu l-ewwel Kunsill Għawdexi li waqqaf dan iċ-ċentru għat-tfal zghar (*tiny tots*). Illum il-ġurnata, insibu numru mhux hażin ta' ommijiet li johorġu jahdmu. Il-Kunsill ta' San Lawrenz attrezza post adattat tajjeb fejn il-ġenituri jistgħu bil-libertà kollha jhallu l-uliedhom zghar fil-waqt li huma jmorru jahdmu. F'dan il-post, it-tfal mhux biss isibu protezzjoni imma wkoll jirċievu edukazzjoni. Naturalment, il-ġenituri jridu jhallsu xi haġa tal-flus (35 ċenteżmu) kull siegħa għas-servizz li qed jirċievu. Dan is-servizz hu estiż ukoll għall-ġenituri residenti barra mir-rahall u jidher li diġa ġie milqugh tajjeb mill-barranin. Jalla kunsilli ta' lokalitajiet oħra jimitaw din l-inizjattiva. Mhux "progetti" biss!

Ritratt... b'mistoqsija!



Meta ser nagħtu kas bis-serjetà biex l-uniku akwadott f'Għawdex ma jibqax isir herba?

Id-Djalett hu Wirt Missirijietna u mhux haġa li tbaxxik.

F'diversi pajjizi ta' l-Ewropa, l-aktar fil-Ġermanja, qed iqumu movimenti biex iharsu d-djaletti tal-lokalitajiet għax dawn, jekk ma tikkonservahomx, jisparixxu bil-mod il-mod. Din il-haġa qed tigri wkoll b'mod imghaġġel fil-gżira tagħna. Tant qed jinqatgħu dawn id-djaletti antiki li jekk xi xih jew xiha jitkellem b'dan id-djalett antik, iż-żghażaġh tagħna ma jifhmux xi jkun qed jinghad. Il-mejjet magħruf Profs. Ġużè Aquilina kien mar iż-Żebbuġ u l-Għarb biex jirrekordja dan id-djalett biex, għall-inqas jibqa' magħruf kif kien ikun mitkellem. Imma dan mhux biżżejjed. Hemm bżonn li xi grupp, bħal ma hi l-Għaqda Wirt Ghawdex tara x'tagħmel biex dan id-djalett partikolari jibqa' haj. Id-djalett hu wirt missirijietna, altru li mhux haġa li tbaxxik jew li tindika li għadek lura. Għalfejn mela għandi nistħi nitkellem bid-djalett tar-rahal tiegħi?

F'Għawdex għandna bżonn ta' "Desalination Plant" iehor

Żmien ilu, Ghawdex kellu d-desalination plant tiegħu f'Hondoq ir-Rummien li illum m'ghadux jahdem. Issa reġa beda jinħass il-bżonn ta' impjant bħal dan. Għaliex? Għax l-aquifer fil-gżira tagħna jinsab fil-periklu! Hafna u hafna bdiewa qed itellgħu wisq ilma għat-tisqija ta' l-uċuh tar-raba' tagħhom. B'hekk il-kwalità ta' l-ilma li hemm fl-aquifer kull ma qed imur qed jiddeterjora u jimlieh. Is-sitwazzjoni preżenti hi li l-kwalità ta' l-ilma f'Għawdex hi ta' livelli aktar baxxi minn dawk rikjesti mill-Organizzazzjoni Dinjija tal-Sahħa (WHO). Nafu li minn xi sentejn ilu l-Korporazzjoni għas-Servizzi ta' l-Ilma kienet għamlet proposta biex jinbena mpjant iehor mdaqqas ta' desalinazzjoni ibbażat fuq il-proċess ta' 'low pressure reverse osmosis desalination'. X'sar minnha din il-proposta? Jew Ghawdex mhux daqs iċ- Ċirkewwa?

BOGLAUTO LTD

- Spare Parts
- Batteries
- Accessories

J.F. Kennedy Square, Victoria, VCT 111, Gozo.
Tel: 2155 1070 Fax: 2156 3073


**SWEET SENSATIONS
CONFECTIONERY**

For Cakes, Gateau,
Pastries & Confectionery

Jesmond & Maryanne Borg

55, St. Joseph Square, Tel: 2156 5663
Gala, Gozo. Home: 2155 2277

L-INTERVISTA






PROĠETT RESIDENZA SANT' ANNA

Ambjent Modern għall-Anzjani Nisa

Dun Eddie Zammit jintervista lil Dr. Anthony Livori, Supretendent Mediku ta' l-Isptar Ġenerali t'Ghawdex, fl-okkażjoni tal-ftuh tar-“Residenza Sant'Anna” għall-kura ta' l-Anzjani Nisa fl-Isptar Ġenerali

Dr. Livori, għaliex inhasset il-ħtieġa li jsir dan il-proġett għall-anzjani nisa fi hdan il-kumplex tal-Isptar Ġenerali t'Ghawdex?

Kull min kien midhla tal-Isptar Ġenerali t'Ghawdex jaf li minkejja l-istruttura moderna u effiċjenti tiegħu, jibqa' fatt li diġà għadew minn fuq iktar minn 27 sena. Kull sena rridu nahdmu fuq setturi tiegħu biex intejbuhom u naghmluhom iktar adattati għall-eżiġenzi ta' żmienna. Wiehed mill-oqsma li kien fil-programm tagħna ta' titjib kien il-qasam tal-anzjani nisa fi hdan l-istess sptar. Ridna nagħtu dehra ta' tisbieh tal-post, billi noholqu iktar kumdità kemm għall-anzjani li jqattgħu l-ahhar jiem ta' hajjithom f'din id-dar, kif ukoll għall-istess haddiema li xogħolhom hu li joffru s-servizzi tagħom lill-anzjani. Il-post fejn kienu jinżammu l-anzjani nisa kellu bżonn ta' bidla mill-qiegħ, mhux biss fl-istruttura innifisha imma ukoll fl-ambjent ta' madwaru, kif ser nispjegalek iktar 'l quddiem.





KIF KIEN QABEL

Fuq liema linji mxejtu meta ġejtu biex tagħmlu l-proġettazzjoni tagħkom?

Fil-ħsieb tagħna, meta konna fil-faži ta' proġettazzjoni ta' din ir-residenza, żammejna f'moħħna li noholqu iktar ambjent ta' residenza ta' dar, u allura fittixna dawk l-elementi li soltu nsibu fid-djar tagħna b'adattament naturalment għall-eżiġenzi tal-anzjani. Ahna xtaqna li sa fejn hu possibbli ma naghfsux iżżejjed fuq dawk l-elementi li soltu norbtuhom iktar ma' kumpless ta' sptar milli ma' dar, u fil-kas tagħna ma' dar tal-anzjani. Ghidt sa fejn hu possibbli, għax nahseb li tifhem li l-anzjanità nistgħu nharsu lejha ukoll bħala kundizzjoni medika u allura titlob ukoll eżiġenzi fil-qasam ta-saħħa għal dik li hi kura medika. Il-biċċa l-kbira tal-anzjani li jkollhom jirrikorru għall-kenn ta' din ir-residenza jagħmlu hekk għax ikollhom bżonn ta' kura speċifika għalihom. Ahna tajna kas ta' dan u fl-istess waqt qagħdna attenti li ma ninsewx karatteristiċi oħrajn biex ir-residenza tal-anzjani tkun tassew differenti mill-ambjent ta' sptar.

X'inhuma dawn il-karatteristiċi li qed tirreferi għalihom?



Kif nahseb li setgħu jindunaw il-viżitaturi li żaru din ir-residenza ġdida, meta wiehed jidhol f'din id-dar, biex insejthulha hekk, jinsa għal mument li qiegħed f'kumpless ta' sptar. Nibda biex ngħid li hadna ħsieb li ntejbu l-immagna ta' din ir-residenza billi hloqna entratura għaliha. Qabel, l-entratura kienet biss minn kuridur fil-basement tal-isptar. Xhin kont tidhol kont issib ma wiċċek kuritur dejjaq u mhux imdawwal biżżejjed minhabba in-nuqqas ta' dawl u kuluri adattati. Hadna ħsieb li ndaħhlu kuluri sbieħ u hajjin li jistgħu jferru lir-residenti. Nahseb li nnotajt li ppruvajna wkoll fl-għażla tal-kuluri nkissru xi ftit il-monotonija. Għalhekk fil-kmamar applikajna kuluri differenti. L-istess għamilna fil-kmamar tal-banju. Fil-madam tal-hajt ippruvajna noholqu xi disinni li iktar issibhom fid-djar tagħna milli fi sptar. L-istess haġa wkoll applikajniha meta ġejna biex naghżlu id-dawl. Hloqna ukoll ċerta kumdità li hija speċifika għall-anzjani u fl-istess waqt tagħmel ftit ekonomija biex ma jkunx hemm hela. Qed nirreferi għas-sensors tad-dawl, li permezz tagħhom meta wiehed jidhol fil-kamra tal-banju id-dawl jixgħel wahdu.



WAQT IX-XOGHOL

Dan f'dawk li huma karatteristiċi. X'xogħol ieħor sar fir-Residenza?

Għalkemm ma kienx possibbli li taqla' l-istruttura mill-qiegħ, ix-xogħol kbir li sar fi hdanha ma hallihix tingharaf minn kif kienet qabel. Saru hafna servizzi li jistgħu jkunu mohbija għall-istess għajnejn kemm tar-residenti kif ukoll tal-viżitaturi li jżuru lil qrabathom f'din ir-residenza. Hadna ħsieb li l-ewwelnett inbaxxu t-twieqi li jagħtu għal barra biex jidhol iktar dawl minnhom; u fl-istess waqt wiehed jista' wkoll igawdi d-dehra ta' barra minn fuq is-sodda tiegħu meta ma jkunx jiflah jinzel iktar. Bnejna servizzi sanitarji godda. Issa hemm servizzi personalizzati għal kull tmien residenti. Hloqna wkoll access kemm għall-btiehi interni kif ukoll għall-gonna ta' madwar. Bnejna wkoll gonna madwar ir-residenza b'dawl u passagġi apposta, hekk li anzjana li tkun għadha tiflaħ tista' tghaddi ftit hin liberu hemmhekk. Dan tista' tagħmlu wkoll fil-kumpanija tal-qraba jew hbieb tagħha li jistgħu jiġu jżurha. Barra minn hekk, għaddejna s-servizzi kollha godda f'dak li għandu x'jaqsam ma' dawl, ilma, servizzi sanitarji, servizzi ta' komunikazzjoni personali bħalma huma t-televiżjoni jew telefon, kif ukoll dawk mediċi bħal ossigenu u vacuum. F'dawk li huma servizzi mediċi huma iktar personalizzati u mqassmin ahjar fuq kull sodda biex jagħmilha faċli kemm għall-anzjani kif ukoll għall-istaff mediku li jaħdem iktar malajr u b'effiċjenza meta jinqala' l-bżonn. L-istess għamara hija kollha ġdida. Kif ukoll l-istess purtieri, quilts, u materjal ieħor li ġeneralment issib fid-djar tal-familji tagħna. Kemm fl-għażla tal-għamara kif ukoll tal-purtieri



ghażilna materjal sabih u addatat iktar għall-ambjent ta' dar. Nixtieq ngħid ukoll li bix-xogħol kollu li sar hloqna iktar spazju fir-residenza b'mod li kabbarna l-kapaċità tar-residenza b'35%.

Innutajt ukoll li saret kċina ġdida u ikbar. L-anzjani ser ikollhom possibiltà li jużawha?



L-ikel ser jibqa' jiġi provdut bhal qabel, naturalment bl-istess adattamenti li jsiru għas-saħħa tal-anzjani. Però ridna noholqu din il-kċina biex daww l-anzjani li jkunu għadhom jifilhu, nagħtuhom ukoll l-oportunità li jkunu jistgħu jsajru xi haġa hafifa għalihom, jekk ihossu l-htieġa. Hemm ukoll possibiltà li wiehed jista' jsaħħan xi ikel li jkun jippreferi.

Dan għamilnih biex kemm jista' jkun ma nnaqqsu xejn mill-awtonomija u l-indipendenza tal-anzjani, li nhossu li hija ta' valur kbir għad-dinjità tal-anzjan.

Barra mill-anzjani tajtu ukoll kas tal-viżitaturi?

Iva, żammejna wkoll dan f'moħħna. Hawnhekk, barra mill-anzjani, jiġu ukoll f'diversi hinijiet tal-ġurnata viżitaturi li huma hbieb jew qraba ta' dawn l-anzjani. Meta l-anzjana tkun għadha tiflah tista' tghaddi ftit hin mal-hbieb u l-qraba tagħha jew fil-ġonna, meta t-temp jippermetti, jew inkella f'salotti apposta li hloqna fir-residenza l-ġdida. Dawn is-salotti jistgħu jservu għal ftit iktar privatezza għall-anzjani meta jkunu jridu jtkellmu bil-kunfidenza ma' xi hadd. Barra dawn is-salotti kemm għall-anzjani kif ukoll għall-viżitaturi, ma rridx ninsa nsemmi li hloqna ukoll *salon* tax-xagħar biex issa l-anzjani jkunu jistgħu jieħdu hsieb tagħhom nfushom f'ambjent aħjar. Fil-verità dan is-servizz kien diġà jingħata qabel ukoll, imma issa hloqna post speċifikat għalih.






Nimmagina li f'dan ix-xogħol kollu u fil-materjal li gie ntuzat imxejtu skond l-aħhar proċeduri ta' safety u ta' saħħa kemm għar-residenti kif ukoll għall-ħaddiema.

Illum marbutin b'normi speċifiċi għas-safety meta niġu biex inwettqu proġetti godda. Ma setax jonqos li dawn napplikawhom ukoll f'din ir-residenza ġdida. Għalhekk inbidel is-suffitt antik flimkien ma' l-ippavimentar. Giet stallata sistema ta' *smoke detectors* illi jagħtu l-allarm f'kas ta' hruq. L-istess apparat tal-kċina hadna hsieb li jkun wiehed industrijali, biex inkunu nistgħu niehdu hsiebu aħjar f'dik li hi manutensjoni.

Sodisfatt bil-proġett li twettaq?

Kif kelli l-opportunità ngħid fid-diskors tiegħi dak in-nhar ta' l-inawgurazzjoni, jien inhossni sodisfatt hafna bix-xogħol kollu li sar, u ta' dan nixtieq nerġa niringrazzja lill- Ministru għal Għawdex tal-kooperazzjoni li dejjem sibna, lill-*Welfare Committee* li jiehu hsieb il-fondi li jintużaw għal titjib fil-hajja tal-anzjani, lit-tim tal-persuni li flimkien miegħi hadmu f'dawn l-aħhar xhur biex il-proġett inlestuh fil-hin, kif ukoll lill-istaff ta' l-isptar għall-assistenza u l-kooperazzjoni. Grazi ukoll lill-perit Edward Xerri u lill-ħaddiema kollha involuti fit-twettiq ta' dan il-proġett. Nawgura li bil-hidma ta' kulhadd dan il-proġett jirnexxielna nżommuh fl-istat sabih u effiċjenti tiegħu għall-ġid tal-anzjani tagħna, li tant jixirqilhom dak kollu li naghmlu magħhom.



GOZO Courier

EMANUEL GRIMA

Kurrier Ġdid għal kull xorta ta' Trasport minn bieb għal bieb, f'Għawdex u f'Malta.

Yarraville Gardens
Grunju Str. Nadur.

Tel: 21 561228
Mob: 7956 1228

GREZZJU BONELLO




*Over 10 years
of experience...
Water Proofing
Services*

*for roofs, walls,
under tiles and
under counter roof*

*"GreZos" Filfla Street,
Għajnsielem, Gozo
Tel: 21 557694*

Wara 42 Sena fil-Brazil

Jiktbilna dwar l-esperjenza missjunarja tiegħu Mons. Jose` Agius



Fl-1961, meta fis-Seminarju ta' Ghawdex kien hemm heġġa missjunarja kbira, fl-istess żmien li t-twajjeb Papa Gwanni XXIII kien ġibed il-harsa tal-Ewropa fuq l-Amerika Latina, meta ghamel sejha qawwija favur dak il-Kontinent li ma tantx kien maghruf fostna, qtajtha li mmur il-Brazil fejn diġa kienu marru ohrajn qabli. Ma kont naf xejn dwar il-Brazil, lanqas l-ilsien li hemm kien mitkellem. Ta' zagħżuġ ta' għoxrin sena li kont, mort mogħni bi spirtu missjunarju ta' avventura ta' fidi u ma tqarraqt!



Għaddew kważi tnejn u erbghin sena u għadni nħoss l-istess heġġa taż-żoġħzija għax-xoġhol u t-tahbit fil-qasam pastorali, jew ahjar fl-oqsma kollha tal-hajja tal-bnedmin: reliġjuż, kulturali, soċjali, kateketiku, eċċ. Għax tghallimt mill-esperjenza ta' kuljum li l-bniedem hu fl-istess hin ruh u ġisem, spiritwali u materjali u ma nistghux nifirdu ż-żewġ elementi minn xulxin. Ġewwa l-maqdes u barra minnu, hu l-istess bniedem. Allura, il-missjunarju,

u anke kull saċerdot, għandu jħares lejn il-bniedem fit-totalità tiegħu. Il-parroċċa mhix biss il-knisja parrokkjali li tiċċentralizza kollox, iżda wkoll kulma nsibu fit-territorju parrokkjali, anke dak li mhux neċessarjament reliġjuż.

Din l-imġieba tghallimtha frott il-hafna nies ta' Alla li magħhom kelli xi kuntatt, ibda mill-Arcisqof li kelli sa tna-x-il sena ilu Dom Geraldo Majella Agnelo. Dan dejjem gharaf xi jfisser li jkun Isqof-Qaddej u hekk dejjem mexa. Bqajna ħbieb anke matul it-tmien snin li ghamel bhala segretarju tal-Kongregazzjoni tal-Kult u Dixxiplina tas-Sagramenti ġewwa l-Vatikan, meta ġie jżur Malta u Ghawdex bosta drabi.

Il-Kardinal Primat tal-Brazil Fostna.

Fl-1999, Dom Geraldo ġie magħżul bhala Arcisqof ta' Salvador, Stat ta' Bahia, l-ewwel Djoces tal-Brazil, imwaqqfa hames mitt sena ilu, u għalhekk Sede Primazjali. Fil-21 ta' Jannar 2001, ġie mahtur Kardinal mill-Papa Gwanni Pawlu II. Minkejja qagħda daqshekk gholja fil-ġerarkija tal-Knisja u l-bogħod li jifridna (hemm xi erba' siegħat ajruplan) bqajna nżommu l-ħbiberija antika tagħna. Għalhekk, meta sar jaf li kont ġej inżur lil ommi u billi kellu jkun Ruma għal xi laqgħat, wera x-xewqa



tiegħu li jasal wasla sa Ghawdex għall-ewwel darba bhala Kardinal. Hekk ġara bejn it-22 u l-25 ta' Jannar li għadda.

Kemm dam fostna, l-Kardinal kellu diversi laqgħat fosthom laqgħa f'Malta mal-benefatturi ta' opri missjunarji fil-Brazil. Iltaqa' wkoll ma' Mons. Isqof Nikol G. Cauchi fis-seminarju ta' Ghawdex li tul is-snin offra tant missjunarji lill-Brazil. Kellu wkoll żjarat fil-Kattidral ta' Ghawdex u fil-Bażilika ta' San Gorg fir-Rabat.



Fuq xewqa tieghu stess, il-Kardinal mar iżur is-Santwarju Ta' Pinu fejn talab f'riglejn il-Madonna. Il-Kardinal ghandu devozzjoni kbira lejn il-Madonna ta' Pinu. Meta kien il-Vatikan, kien iħobb jiġbor lill-impjegati tal-Kongregazzjoni fejn kien jaħdem fil-Kuridur fejn kien hemm Kwadru, kopja tal-Madonna Ta' Pinu, biex jirreċitaw l-Angelus ta' kuljum.

Il-mawra tal-Kardinal Agnelo kienet iċċentrata fil-parroċċa tal-Munxar, raħal twelidi fejn ukoll kien ġie kemm-il darba qabel. Il-Hamis, 23 ta' Jannar, saret laqgħa ta' merħba lill-Kardinal minn folla ta' nies u tfal li mlew il-Knisja Parrokkjali tal-Munxar biex jilqgħuh. Dakinhar stess filghaxija, il-Kardinal kellem lis-sacerdoti, religjużi u membri tal-ghaqdjet tad-Djoċesi tagħna dwar suġġett tant importanti "Lejn Liturgija aktar hajja". F'din il-konferenza, il-Kardinal heġġeg lil dawk miġbura biex jagħmlu l-hila tagħhom kollha biex isaffu l-liturgija minn dak kollu li jista' jsir rutina jew piż u jfittxu li jhejju ċelebrazzjonijiet dejjem iżjed ippreparati u li jferru l-miġemgħa.

Il-qofol taż-żjara tal-Kardinal Geraldo Majella Agnelo fostna ntlahaq il-Gimgha, 24 ta' Jannar meta ċelebra l-quddiesa tal-Festa tal-Konverżjoni ta' San Pawl fil-Knisja Parrokkjali tal-Munxar. Għal din il-quddiesa kienu preżenti l-oghla awtoritajiet tal-pajjiż: il-Prim Ministru Dr. Eddie Fenech Adami, Is-Sur Anton Tabone, Speaker tal-Parlament, l-Onor. Giovanna Debono, Ministru għal Ghawdex u membri miż-żewġ nahat tal-Kamra tar-Rappreżentanti; kienu preżenti wkoll il-Kunsilliera tal-Munxar immexxija mis-Sindku s-Sur Joseph Sultana. Wara l-quddiesa l-Kardinal fetah u bierak Kamra tat-Talb taħt il-Presbiterju tal-

Knisja tal-Munxar li ġiet mkabbra u rrangata bir-riforma li saret fil-Presbiterju, riforma li poġġiet l-altar mejda aktar qrib tal-ġemgħa.

Qabel telaq minn Malta, il-Kardinal Geraldo Majella Agnelo kellu laqgħa personali fis-sala tal-VIP fl-ajruport mal-Arċisqof Mons. Gużeppe Mercieca u mal-Isqof Awżiljarju Mons. Annetto Depasquale.

Kull fejn mar, il-Kardinal kellu laqgħa mill-aktar sabiha. Il-poplu tagħna wera li għad għandu għal qalbu l-hidma missjunarja ta' bosta Maltin imxerrdin mad-dinja biex jagħtu xhieda hajja ta' fidi fi Kristu. Din hi s-sbuhija tal-Knisja Maltija li lilna l-missjunarji timliena b'tant kuraġġ biex inkomplu l-hidma tagħna 'l bogħod minn art twelidna.





Dulux

EVERYTHING YOU COULD IMAGINE

In store colouring mixing

Over 8000
Colours for
Interior &
Exterior walls,
wood & metal

J & C Sultana (ta' Gamri)
Imrejbiet Street
Ghajnsielem
Tel: 21 551578 / 99422341



Wedding Hall

For that Special Occasion



TEL: 21 562506 Mob: 9942 4156

Li Kellek Terġa' Tigi...



Li kellek fuq xatt gżiritna
mill-ġdid l-għarqa terġa' ġġarrab,
ma naħsibx li 'l-Maltin kollha
għata jtuk 'k jilmħuk mxarrab.

Ma naħsibx li lkoll jistaghġbu
jekk tagħmel xi għageb magħhom;
ma jdawrux jew jibdlu feh'mthom,
int'x qattiel jew alla tagħhom.

Ma naħsibx li lkoll mistaghġba
b'ħalq miftuh jibilghu kliemek,
'mma jmeruk u jithadtuha,
jiflu sew il-hobż taht snienek!

Żgur li ssib min jindahallek,
jieqaflek, jgħajrek xewwiexi,
jahdem biex minn fostna ssalpa,
thalli d-Din għal riehu miexi...

Nies bħal dawn l-anqas li kellek
fost beraq u ragħad thabbrilhom,
għax l-anqas haħbar mis-sema
mhu fehemothom ser idawrilhom.

'Mma r-ras iebssa minn tagħhom
bħal minfah tharreg il-fidi
ta' min b'missieru jqisek,
u lill-Ħallieq isejjah, "Sidi."

Tiswa daqs burraxka f'waqtha,
li l-hamla taqla' fil-baħar,
li l-wieden taħsel u ssaħfi,
thalli biss joqghod in-naqal.

Sawlu, Pawlu: Sawlu, Pawlu:
l-għarqa le, terġax ġġarrab;
biss lil Malta f'kull tempesta,
thalli qatt li l-fidi twarrab!

FL-40 SENA TAL-ENĊIKLIKA "PACEM IN TERRIS" TAL-PAPA

Id-Drittijiet Fundamentali tal-Bniedem

2. DRITTIJET DWAR VALURI MORALI

Kull bniedem ghandu d-dritt li tigi rispettata :

- il-persuna tieghu
- il-fama tajba tieghu
- il-liberta` tieghu ghat-tiftix tal-verita`
- il-liberta` ta' l-espressjoni
- it-tixrid ta' l-informazzjoni
- id-dritt li jikkoltiva l-arti

id-dritt li wiehed ikollu informazzjoni oggettiva.

3. ID-DRITT LI TIPPARTEĊIPA MILL- BENI KULTURALI

Jigifieri :

- id-dritt ghat-tagħlim bażiku u għall-formazzjoni teknika - professjonali.

4. ID-DRITT LI TAGHTI QIMA LIL ALLA SKOND IL-ĠUDIZZJU TAL- KUXJENZA RETTA

Dritt għal dan sew fil-privat u sew fil-pubbliku.

1. ID-DRITT GHALL-HAJJA LI TIXRAQ LILL-BNIEDEM

Kull bniedem ghandu dritt għall-hajja, għall-integrità fizika u għall-mezzi indispensabbli biex jgħix hajja decenti speċjalment għal dak li għandu x'jaqsam ma' l-ikel, ma' l-ilbies, ma' dar fejn joqghod, mal-mistrieħ, mal-kura medika, ma' servizzi soċjali meħtieġa.

Għandu dritt għal xi forma ta' sigurtà f'kazi ta' mard, invalidità, f'kaz ta' xjuhija, jew qagħad jew f'kaz li l-mara tormol.



RABTA BEJN DRITTIJET U DMIRIJET

- A) Kull persuna li għandha xi dritt għandha marbut magħha dmir rispettiv.
Eż: Jekk għandi dritt għall-hajja, miegħu għandi marbut l-obbligu li nibza għal hajti u li nħares hajti.
- B) Fir-relazzjonijiet bejn il-bnedmin. Kull persuna li għandha xi dritt naturali, ġgħib miegħu l-obbligu li l-persuni l-oħrajn jagħrfu u jirrispettaw dan id-dritt.
- Għalhekk dawk il-persuni li filwaqt li jishqu fuq id-drittijiet tagħhom infushom iżda mbagħad jinsew jew ma jirrispettawx id-dmirijiet rispettivi tagħhom, ikunu qed jirriskjaw li dak li qed jibnu b'id waħda, jkunu qed iġarrfuħ bl-oħra.

ĠWANNI XXIII

Riflessjonijiet miġbura minn A.C.M.

5. ID-DRITT GHAL-LIBERTÀ FL-GHAŻLA TA' L-ISTAT TAL-HAJJA PROPJA

Għalhekk dan iġib mieghu

- 1) id-dritt li tohloq familja b'mod li r-ragel u l-mara jkollhom id-drittijiet u d-dmirijiet indaqs
- 2) id-dritt li wiehed isegwi l-vokazzjoni għas-sacerdozju jew għall-hajja reliġjuża. Il-familja għandha titqies bhala n-nukleju naturali u essenzjali tas-soċjeta`

6. ID-DRITT TAL-EMIGRAZZJONI U IMMIGRAZZJONI

Kull bniedem għandu d-dritt tal-moviment u tar-residenza fil-komunita` fejn huwa ċittadin.

Meta jkun hemm il-htieġa, għandu d-dritt ukoll li jimmigra, għax kull bniedem huwa membru tal-familja tal-bnedmin u għalhekk huwa ċittadin tal-komunita` dinjija.

7. ID-DRITTIJET RIGWARD IL-QASAM EKONOMIKU U D-DRITT GHAX-XOGHOL

Dan iġib mieghu:

- 1) Li wiehed ikollu kundizzjonijiet xierqa tax-xoghol.
- 2) In-nisa għandhom id-dritt għall-kundizzjonijiet ta' xoghol li jkunu jaqblu ma l-esigenzi tagħhom u mad-dmirijiet tagħhom ta' miżzewġin u ommijiet.
- 3) Id-dritt għall-paga xierqa skond il-kriterji tal-gustizzja biex il-haddiem irabbi b'mod decenti lill-familja tiegħu.
- 4) Id-dritt għall-propjeta` privata.


8. ID-DRITT GHALL-ASSOĊJAZZJONI

Il-bnedmin huma esseri soċjali u għalhekk għandhom id-dritt li jingħaqdu fi gruppi.

9. DRITTIJET POLITIĊI

Mid-dinjita` tal-persuna johroġ ukoll id-dritt li l-bniedem jiehu parti attiva fil-hajja pubblika.


Dritt ieħor fundamentali tal-persuna huwa li jiġu mharsa d-drittijiet ġuridiċi tiegħu b'mod imparzjali u b'gustizzja.



IL-BNEDMIN HUMA MAHLUQIN BIEX JGHIXU FLIMKIEN

Biex il-bnedmin jghixu flimkien b'mod dinjituż hemm bżonn li jghixu :

- 1) Fil-Verita` : "Warrbu minnkom il-gideb u għidu l-verita` wiehed lill-ieħor" (Ef 4;25)
- 2) Fil-Gustizzja : Wiehed jirrispetta id-drittijiet u jwettaq id-dmirijiet rispettivi.
- 3) Fl-Imhabba : Wiehed iħoss il-bżonnijiet ta' haddieħor daqs li kieku kienu tiegħu stess.
- 4) Fil-Liberta` kif jixraq lid-dinjita` tal-bniedem.



DWAR DEHRIET TAL-MADONNA

Mons. Anton Gauci, "Meta l-Madonna tidher jew tibki",
A&M Printing Ltd. Qala, Gozo, Malta 2002; pp.304; Lm3.

Fis-27 ta' Diċembru 2002, f'Għawdex gie ppubblikat ktieb ġdid bl-isem ta' "Meta l-Madonna tidher jew tibki". L-awtur ta' dan il-ktieb hu Mons.

Anton Gauci. Il-ktieb fih 304 paġni, gie stampat f'Għawdex stess minn A&M Printing Ltd tal-Qala.

Il-ktieb jikkellem minn bosta okkażjonijiet li fihom li fihom jingħad li dehret il-Madonna, kif ukoll minn okkażjonijiet li fihom jingħad li xi xbieha jew statwa tal-Madonna xerrdet id-dmugh.

L-awtur isemmi mijiet ta' okkażjonijiet minn dawn li ssemew tul il-kors ta' l-istorja tal-Knisja. Il-biċċa l-kbira jingħataw billi sempliċement jissemmew fi ftit linji. Izda oħrajn, mhux inqas minn tletin waħda, huma mniżżla bid-dettallji tagħhom.

Il-ktieb jibda bi studju u kummenti fuq l-istess storja tad-dehriet tal-Madonna tul il-kors tas-sekli. Dawn li b'kollox jieħdu sa paġna 18, huma mqassma f'diversi perijodi ta' sekli u fihom jissemmew b'mod partikulari xi wħud li ħallew aktar minn oħrajn l-istampa tagħhom fl-istess storja.

Wara dan l-istudju, li Mons. Gauci sejjah "Kelmtajn qabel", u wara daħla ta' żewġ paġni, jibdew it-tlet taqsimiet tal-ktieb. Kull waħda minn dawn fiha diversi kapitli.

L-ewwel taqsima li fiha 9 kapitli, tagħti d-dehriet skond il-kategorija ta' bnedmin li lilhom il-Madonna ntqal li dehret. Dawn jibdew mill-ewwel żmenijiet tal-Kristjaneżmu, tant li saħansitra tisemma d-dehra lill-Appostlu San Gakbu l-Kbir fi Spanja. Id-diversi kapitli jaqgħu taħt ismijiet bħal "Dehriet lill-qaddisin fl-ewwel millenju", jew "Dehriet lil Saċerdoti", inkella "Dehriet lill-Mistiċi" u "Dehriet dikjarati awtentici".


It-tieni taqsima tagħti f'ċertu dettal listorja ta' tletin minn dawn l-okkażjonijiet. L-ewwel kapitlu jikkellem mid-dehra tal-Madonna lil San Juan Diego ta' Guadalupe, u l-aħħar kapitlu mill-istorja tal-Madonna ta' l-Għar tal-Knisja tad-Dumnikani fir-Rabat ta' Malta. Huwa f'din it-taqsimi li jaqgħu dehriet bħal dawk ta' La Salette, Lourdes u Fatima.

L-aħħar taqsima forsi hija dik l-aktar importanti fis-sens prattiku ta' spiritwalita`, għax fiha mhux inqas minn 21 titlu differenti, din it-taqsimi tagħti l-istess messagġi tal-Madonna. Filwaqt li ż-żewġ taqsimiet ta' qabel jikkellmu mil-lat storiku ta' l-okkażjonijiet infushom, it-tielet taqsima tagħti l-istess kliem li l-Madonna ħalliet bħala messagġi għall-bnedmin. Dawn il-messagġi jinsabu miġbura taħt titli bħal "Il-Kleru" jew "Dnubiet u Hażen", inkella "Il-Politici" jew "L-Aħħar Żmenijiet".


Jidher ċar li, biex deher dan il-ktieb, kellha ssir ricerka kbira li fiha ntużaw ħafna kotba. Il-ktieb huwa mżewwaq b'għadd sabiħ ta' stampi. L-istil huwa wieħed mexxej u li jiftiehem minn kulhadd, filwaqt li l-istampa hija ċara ħafna. Peress li gew stampati biss 300 kopja, u sabiex il-ktieb jinbiegħ mingħajr ebda qliegħ, izda biss biex tixtered id-devozzjoni lejn il-Madonna, dan il-ktieb jista jinkiseb biss mingħand l-istess awtur. Ċempel 2155 6745.

Fr. Ruben Micallef





Ghawdex 300 sena ilu



Arkivju Nazzjonali Ghawdex

Pagna mill-Arkivju Nazzjonali -112

Ricerca ta' Joseph Bezzina

©2003

PROVIŻJONI TA' HOBŻ LILL-PJAZZA

Id-dokument numru mija u tnax li qeghdin nipublikaw f'din is-sensjela ta' pagni mill-Arkivju Nazzjonali ta' Ghawdex hu ftehim ma' hames furnara ghall-proviżżjoni tal-hobż lill-pjazza, ftehim magħmul nhar id-9 ta' Frar, 1703. Jinsab reġistrat fid-disa' volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Gwann (1530–1798), manetta (1702–1703), folju 92r (NAG, UG, Acta, 9/1701–1702, f. 92r).

Riferisce Vittorio Grech servitore della Casa Governatorile d'haver per ordine de' supplicati Signori Giurati di questa Università precettato allo infrascritti fornari che sotto pena di tari quindici, applicandi ad utile d'essa Università, che d'oggi innanzi debbano giornalmente far pane di frumento per questa piazza, d'oncie tredici l'uno, ben cotto e condizionato, conforme la prova fatta dagli attaccapani e non permettere che detta piazza sia sprovista del pane, altrimenti cioè,

Giuseppe Cumbo, Maria Sultana, Maruzza Farrugia, Ambrogio Vella, Michele Borg

In presenza di Paschale Xeberras e Giovannuzzo Habeyer, testimoni.

Vittorio Grech, wiehed mis-servi fid-dar tal-Gvernatur tqabbad mill-Universitas biex idur lill-furnara halli jara min minnhom kien interessat jintrabat halli ta' kuljum iforni l-hobż lill-pjazza.

Il-pjazza tirreferi ghall-piazza d'armi, jigiġfieri il-gwarniġjon tal-gżira ta' Ghawdex li minn żminijiet imbegħda kien jiltaqa' fil-pjazza tal-kastell jew Cittadella li kien obligat jiddefendi mill-ghedewwa.

Il-membri tal-pjazza kellhom id-difiża bhala xogħol ewlieni tagħhom, jigiġfieri kienu jahdmu b'mod permanenti jew full-time. B'differenza tal-membri tad-dejma, li kellhom l-obbligu jghassu x-xtajta ta' madwar Ghawdex u li xogħolhom kien temporanju jew part-time.

L-ordni biex jinstabu l-furnara harget mill-Universitas. Kienet infatti l-Universitas li, mid-dhul tat-taxxi li kellha, riedet tipprovdi għall-ghajxien tal-gwarniġjon. Madankollu, il-veru kap tal-gwarniġjon kien il-Gvernatur ta' Ghawdex, li kien jirrapreżenta l-Granmastru fil-gżira. Kien għalhekk

li biex jinstabu l-furnara għall-pjazza tqabbad wiehed mis-servjenti fid-dar tal-Gvernatur.

Vittorio Grech li dar il-furnara kollha spjegalhom il-kundizzjonijiet: l-ewwel, riedu jipprovdu l-hobż ta' kuljum, hdud u festi inklużi; it-tieni, riedu jahmu hobż tal-qamh; it-tielet, kull hobża kellha tkun tiżen tlettax-il uqija; ir-raba', il-hobż ried ikun magħgun tajjeb u mohmi sewwa, bħal dik il-hobża li kienet saret mill-furnara fil-preżenza ta' l-attakkapani, l-uffiċjali responsabbli mill-kwalità ta' l-ikel u mill-indafa fis-suq; il-hames, min kien sejjer jintrabat jagħmel il-hobż lill-pjazza, u mbagħad jonqos li jagħmel hekk kien jehel multa ta' hmistax-il irbieghi (0.26 Ewro), multa li kellha tittiehed kollha mill-Universitas.

Il-prezz tal-hobż mhux speċifikat, għax, naturalment kien sejjer jithallas skond prezzijiet kurrenti.

Il-hames furnara li aċċettaw kienu Gużeppe Cumbo, Marija Sultana, Maruzza Farrugia, Ambrogio Vella, u Mikiel Borg. L-iffirmar tal-ftehim għall-proviżżjoni tal-hobż lill-gwarniġjon kien iffirmit nhar id-9 ta' Frar, 1703. Kienu xhieda Paskal Xeberras u Giovannuzzo Habeyer.

*Pro-
no Regimine.*

Atto 9. febbraio 1703.

Riferisce Vittorio Grech ser. della Casa Governatorile d'haver per ord. del pte. sig. Procuratori di questa Università precettato allo infrascritti fornari che sotto pena di tari quindici applicandi ad utile d'essa Università che d'oggi innanzi debbano giornalmente far pane di frumento per questa piazza d'oncie tredici l'uno ben cotto e condizionato conforme la prova fatta dagli attaccapani e non permettere che detta piazza sia sprovista del pane altrimenti cioè a
Giuseppe Cumbo — Maria Sultana — Maruzza Farrugia —
Ambrogio Vella — Michele Borg —
In presenza di Paschale Xeberras e Giovannuzzo Habeyer testimoni.



L-Eżistenza t'Alla fit-tradizzjoni Ġudeo-Kristjana

KITBA TA' MONS. ISQOF NIKOL Ġ. CAUCHI

(ikompli mill-ħarga ta' Jannar 2003)

4. ALLA U L-HLEJJAQ TIEGHU

Hafna mill-popli antiki għandhom l-istejjer tagħhom dwar il-bidu tad-dinja u tal-bniedem. Biżżejjed insemmu li fil-Lvant Qarib biss, kellhom rakkonti bħal dawn, kemm l-Eġizzjani, kif ukoll is-Sumerjani u s-Siro-Babilonizi.

Il-Lhud ukoll, fil-kotba sagri tagħhom kellhom dawn l-istejjer: difatti fl-ewwel ktieb tal-Bibbja, il-Ġenesi, insibu żewġ verżjonijiet ta' rakkonti jew deskrizzjonijiet tal-opra tal-holqien. Il-Knisja Kattolika żżomm il-Ġenesi bħala ktieb ispirat minn Alla, u l-istejjer li hemm fl-ewwel kapitli bħala għajn ta' tagħrif ta' min joqghod fuqu dwar l-opra tal-kreazzjoni. Huwa importanti hafna, però, kif jiftissru jew jiġu interpretati dawn iż-żewġ siltiet tal-Iskrittura; ta' min jara ukoll kif dawn ir-rakkonti jistgħu jiġu rikonċiljati ma' sejbiet tax-xjenzi moderni.

L-istorja tal-kreazzjoni tal-Ġenesi mhix irrakkontata fi kliem xjentifiku iżda bi kliem addattat biex jista' jiftiehem minn poplu primitiv, kif kien il-poplu Lhudi li lilu Alla mar jagħti r-rivelazzjoni tiegħu. Dan il-poplu kellu idejat li huma għal kollox differenti minn dawk tal-bniedem modern imdawwal bis-sejbiet tax-xjenza. Hekk, per eżempju, kienu jaħsbu li d-dinja hija ċatta u mhux sfera kif nafuha aħna, u li x-xemx iddur madwarha.

Mir-rakkont bibliku tal-kreazzjoni, anki l-Lhud ta' qabel Kristu setgħu jitgħallmu diversi veritajiet reliġjużi, li jagħmlu parti mit-twemmin tagħhom; fost l-oħrajn, minn dak ir-rakkont nafu li Alla wiehed biss hemm, u li dan Alla huwa hallieq ta' kollox, anki tax-xemx, il-qamar u l-kwiekeb li ċerti popli antiki kienu jqimu bħala allat tagħhom. Biex wettaq il-holqien Alla ma ġarrab ebda tbatija, iżda kollox sar b'att tar-rieda libera tiegħu.

Il-kreazzjoni, verità rivelata minn Alla


Minn dak li għidna sa issa nikkonkludu li minkejja xi diffikultajiet li jista' jkun hemm kemm fl-interpretazzjoni kif ukoll fil-mod ta' rikonċiljazzjoni

tal-ġrajja tal-holqien max-xjenzi tal-lum, jirriżulta ċar li sa mill-ewwel ktieb tal-Bibbja Alla jirrivela lill-bnedmin il-ġrajja tal-ghaġeb tal-holqien: "Fil-bidu Alla halaq is-sema u l-art" (Gen 1,1). L-ewwel haġa, mela, li Alla qalilna dwaru hija li d-dinja ma kenitx teżisti sa minn dejjem, iżda kellha bidu, u li hija taf l-eżistenza tagħha lil Alla li huwa l-Hallieq ta' dak kollu li jeżisti barra minnu nnifsu.

"Halaq" ifisser li għamel mix-xejn, u mhux ifforma jew sawwar haġa ġdida minn xi haġa oħra li kienet teżisti qabel. Il-kreazzjoni, biex nġiddu hekk, hija l-passaġġ instantanju mix-xejn għall-eżistenza. Il-kreazzjoni għalhekk hija għemil li jeżiġi qawwa infinita, hekk li Alla biss jista' jwettaq għemil bħal ma hija l-kreazzjoni.

Fi kliem iehor, qabel ma sehħ l-att li bih Alla halaq l-univers, ma kien jeżisti xejn: ebda bniedem, ebda anglu, ebda dinja u l-anqas ebda wiehed mill-elementi li minnhom magħmulin il-hwejjeġ materjali.

1. L-ewwel silta mehuda mill-Ġenesi 1,1-31 hija din: *Fil-bidu, Alla, halaq is-sema u l-art. Fl-ewwel jum Alla qal: "ħa jkun id-dawl" u d-dawl sar.*(v.3) *It-tieni jum Alla qal: "ħa jkun hemm medda f'nofs l-ilmijiet u tifred ilma minn ilma". U Alla għamel il-medda u fired l-ilma ta' taħt il-medda mill-ilma ta' fuq il-medda, u hekk sar. U l-medda Alla semmiegħa sema.*(vv.6-8). *It-tielet jum Alla qal: "ħa jingemgħu naħħa waħda l-ilmijiet ta' taħt is-sema u jidher l-inxief", u hekk sar. U sejjah Alla l-inxief art u l-ġemgħa tal-ilma sejhilha baħar. U nibbtet l-art il-ħaxix, ħaxix li jagħmel iż-zerriegħa skond għamlietu" (vv.9-12). Ir-raba' jum Alla qal: "ħa jkun hemm innariet fil-firxa tas-sema biex jifirdu il-jum mil-lejl", u hekk sar. U għamel Alla żewġ innariet; l-innara l-kbira biex triegi l-jum u l-innara ż-żgħira biex triegi l-lejl u l-kwiekeb (vv.14-16). Il-ħames jum qal Alla: "Jiżgħed l-ilma kotra ta' hlejjaq hajjin u jittajru t-tjur fuq l-art fil-wesgħa tas-smewwiet. U Alla halaq il-ħut il-kbir u l-annimali kollha li jitkaxkru li bihom miżgħud l-ilma u t-tajr bil-ġwienah skond ġenshom" (vv.20-21). Is-sitt jum Alla qal: "ħa tnissel l-art hlejjaq hajja skond ġenshom: bhejjem tad-dar,*



animali li jtkaxxru u bhejjem selvaġġi”, u hekk sar (v.24). U Alla ħalaq il-bniedem fuq xbiehietu, fuq xbieha ta’ Alla ħalqu, raġel u mara ħalaqhom (vv.24-27) B’dan il-kliem, l-awtur ispirat jipprezenta b’mod skematiku u artistiku l-verita` li l-univers huwa ta’ Alla; kollox jappartieni lil Alla. Id-dinja kienet maħluqa minnu bil-ghan li sservi bħal għamara tal-bnedmin. Din l-istorja popolari kienet irrakkontata b’mod li taqbel mal-mentalita` tal-qarrejja ta’ dak iż-żmien. Ir-rakkont huwa mqassam f’sitt epoki jew żminijiet. Bil-kelma “jum” ma għandniex nifhmu erba u ghoxrin siegħa iżda perjodu ta’ żmien li jista’ jkun ta’ hafna sekli.

2. It-tieni storja tal-kreazzjoni nsibuha fil-Ġenesi 2,4-9 u hija din:

“Dan hu nisel is-sema u l-art fil-ħolqien tagħhom. Meta Alla ħalaq is-sema u l-art; meta ma kien għad hemm ebda xitla tar-raba’ fuq l-art; meta ebda ħaxix tar-raba’ ma kien għadu nibet ... għax il-Mulej Alla kien għadu ma baġhatx xita fuq l-art, u bniedem ma kienx hemm biex jaħdem l-art, u jtella’ l-ilma fis-swieqi u jsaqqi il-wieċ kollu ta’ l-art ... il-Mulej Alla sawwar il-bniedem mit-trab ta’ l-art u nefaħu fi mnifsejh nifs il-ħajja, u l-bniedem sar ruh ħajja. U l-Mulej Alla ħawwel ġnien fil-Għeden; in-naħa tal-lvant, u qieghed hemm il-bniedem li kien sawwar. U l-Mulej Alla nibbet mill-art is-siġar kollha li jpaxxu l-għajn u bnina għall-ikel; u s-siġra tal-ħajja f’nofs il-ġnien u s-siġra ta’ tagħrif it-tajjeb u l-ħażin.”

Din is-silta ma tiddekrivix is-sekwenza kollha tal-ħolqien, iżda tagħti biss id-dettalji meħtieġa biex tkun tista tiftiehem aħjar il-ġrajja tal-ġenna ta’ l-art.

3. Fil-Bibbja tar-Rabta l-Qadima, hemm mill-inqas żewġ riferenzi ohra għall-opra tal-kreazzjoni. Hekk fil-ktieb ta’ Ġob 38,4-39 insibu li Alla qal lil Ġob: “Fejn kont int jien u nqieghed sisien l-art? Għidli jekk għandek id-dehen. Min ħazzizhom il-qisien tagħha? Min ħadilha l-qjies? Żgur taf int! Fuqhiex qed iżommu l-kolonna tagħha? Min qieghed ras il-minkeb tagħha, hi u tagħni l-ġemgħa tal-kwiekeb ta’ filgħodu, u tgħajjat bil-ferħ ix-xirka ta’ wlied Alla? Min kien dak li għalaq il-baħar bħal b’bibien, meta dan b’qawwa ħareġ mill-ġuf?...”


Dan id-djalogu jigglorifika l-omnipotenza ta’ Alla murija fil-hidma tal-kreazzjoni, u għalhekk il-bniedem għandu jagħraf ix-xejn tiegħu u joqghod għal dak li tqassam il-Providenza.

4. Is-Salm 104 (103) jiddeskrivi l-attributi ta’ Alla invizibbli, u speċjalment il-maesta` tiegħu: “Bierek ruh tiegħi il-Mulej! Mulej, Alla tiegħi, inti kbir bil-bosta... Inti frixt is-smewwiet bħal tinda, waqqaft fuq l-ilma l-għamajjar għolja tiegħek. Kemm huma kotrana l-għemejjel tiegħek, Mulej; kollha bil-għerf, għamilthom; mimlija l-art bil-ħlejjaq tiegħek. Dan il-baħar ta’ kobor bla qies...”

(jissokta)

*dravvriet
missirijetna*

© Anton F. Attard



IL-BIEDJA F'GHAWDEX

(It-Tlettax-il Parti)

L-animali jistghu jpassru wkoll it-temp mir-rjeh. Araw dan il-qawl, “**Meta l-gawwi jkun joghla flimkien, ikun ġej ir-rih**”. Il-kelma “**gawwi**” tfisser tjur ta’ l-arja. Mela m’hix haġa kbira li dan it-tajr ihoss minn qabel iċ-ċaqliq ta’ l-arja li jkun ġej. Qawl simili jfakkarna, “**Meta l-gawwi jidhol l-art, ikun ġej il-maltemp**”. Is-soltu l-gawwi jzomm għal fuq il-baħar. Mela meta jersaq lejn l-art tkun indikazzjoni ġara li t-temp se jehżien u r-rih se joghla.

Ghasfur iehor li jiġi affettwat mir-rih hu l-malvizz. Il-qawl iġid li “**Meta l-malvizz izekzek bil-lejl, riħ nofs in-nhar**”. Meta l-ghanja tal-malvizz hija indikazzjoni ta’ x’riħ ikollna, u r-riħ ikun nofs in-nhar, ġej min-naha tas-sud.

Hafna nies jippruvaw ibassru t-temp minn kif iġib ruhu l-qattus. Dan l-animall fessud taghna wkoll jista’ jaghtina xi hjiel ta’ temp se jaghmel. Imma biex tifhmu sewwa tkun trid taf xi jghidu sewwa l-qwiel qodma taghna. Li taqbad u tfajjar bl-addoċ ma jaghmilx sens u tista’ tohrog diżiluz. Araw, mela, “**Il-qattus jahsel wiċċu lejn fejn ikun ġej ir-riħ**”. Mela hawnhekk għandna eżempju iehor ta’ kif nistghu nsibu l-pożizzjoni minfejn ikun qiegħed jonfoħ ir-riħ. Il-qattus jahsel wiċċu jħares fid-direzzjoni ta’ minfejn ikun ġej ir-riħ. Fil-każ ta’ sema msahhab jew ta’ maltemp għandna dan il-qawl, “**Meta l-qattus johrog f’xi gallerija, għid li tkun hierġa x-xemx**”. Il-qattus ihobbha hafna x-xemx. Għalhekk jahsbu li meta dan il-qattus johrog għax-xemx fil-gallerija (u anki x’imkien iehor, la ġejna f’dan), din fil-fatt tkun dalwaqt tohrog. Mela l-qattus jimmarka wkoll il-bnazzi.

Tajra oħra marbuta mal-bidla fil-pożizzjoni tar-riħ hija s-serduk. Infatti hawn min jahseb li “**Ikun se jdur ir-riħ, meta jiddu s-sriedek**”. Insomma, is-serduk jidden għal diversi raġunijiet. Imma hawn mhux serduk wieħed jissema, imma kor shih, is-sriedek (jew sriedaq). Jista’ jkun li meta jiddu flimkien, ir-riħ ikun se jdur tassew.

Fl-ahharnett irid ngħid li meta flok il-kelmiet “xita” jew “riħ” tissema l-kelma “maltemp”, dak in-nhar jista’ jkollna minn kollox, kemm xita kif ukoll riħ.

Iżjed Qwiel dwar l-Animali

Il-bdiewa jghixu qrib l-animali. Allura ma jistax jonqos li huma josservaw il-hin kollu dawn il-bhejjem, kapaci jifhmuhom, u anki jdahhluhom tista’ tgħid f’kollox fil-hajja ta’ kull jum. Dan il-gost u dan il-gherf jintilef kollu aktar ma n-nies taghna tabbanduna l-biedja u t-trobbija ta’ l-animali. Għalhekk hu d-dmir taghna li t-tagħrif kollu li nsiru nafu bih niġbruħ, indommuh u nistudjawh, u hekk inhalluh wirt lil ta’ warajna.

Nibdew bl-ewwel qawl, “**Raba’ xaghri u niġġemi ftit weraq jibqaghlek għall-ghabur.**” Ghabur huwa haruf jew muntun ta’ sena u niġġemi tfisser li jhobb jikber in-niġem fih. Niġem ifisser haxix tar-razza taż-zara’ u tal-qasab, li gheruqu jimxu taht il-hamrija u għalhekk diffiċli biex teqirdu. Fejn jikber hu r-raba’ ma jkabbarx prodotti oħra. Mela raba’ bhal dan ma jaghtix haxix iehor għall-merhla tan-nghaġ u l-imtaten.

“**Ix-xaghri u x-xtut, lehjet l-utut**”. Utut hija l-plural ta’ wott, bil-Ghawdexi u wett bil-Malti, kelma li tfisser bdabad, plural ta’ bodbod. Ir-raba’ ta’ l-inhawi tal-baħar u tax-xaghri jissejjah hekk għax ikun kollu vežitazzjoni tipika ta’ art bhal din, aktarx mimli xtieli tax-xirbebb (bil-Malti xurbett), u tax-xebb jew xeht l-irmied li huma mxebbha mad-daqna tal-bodbod.

“**Silla m’oghla l-hitan tkun senet il-hmar**”. Is-silla hija l-aktar haxixa li jhobb jiekol il-hmar. F’Ghawdex is-silla hafna drabi tikber wehidha. Ir-raġuni hi li jekk is-silla ma tinhasadx, din taghmel kwantita’ kbira ta’ żerriegħa. Issa ż-żerriegħa tassilla hi pjuttost iebsa u harxa, u qabel ma titherra sewwa ma tinbitx. Jiġri wkoll li ma titherriex kollha l-istess. Allura kull sena tinbet biss dik iż-żerriegħa



li tkun therriet sewwa. Iż-żerriegħa l-oħra tibqa' għal sena oħra. Għalhekk tinbet weħidha u ddum tinbet minn sena għall-oħra bla ma wiehed ikollu għalfejn jerga' jizra'. Hawn ta' min ifakkar ukoll li s-silla hi ħaxixa tipikament ta' Ghawdex. Din l-istess silla f'Malta ma tikbirx l-istess, u għalhekk kultant żmien il-Maltin ikollhom b'żonn jiġu hawn halli jieħdu ż-żerriegħa minn Ghawdex biex hekk tirnexxi iżjed. Hadd ma jaf għaliex jiġri dan il-fenomeni. Niġu issa għal qawl. Meta tagħmel ħafna xita, is-silla tikber ħafna. Għalhekk il-hmar ikollu fejn jixxala aktar minn snin oħra. Tkun verament is-sena tal-hmar, għax ikollu x'jiekol kemm irid.

"Turi d-debba u tqabbeż il-hmara". Dan il-qawl jaħgen fih il-metodu ta' kif dari kienu jnislu l-bghula minn hmara u minn żiemel.

L-annimali biex jitghammru u jnislu jridu jkunu bil-horma, jiġifieri jkollhom is-saħna sesswali fiż-żmien tagħhom. Issa d-debba u l-hmara aktarx ikollhom il-horma fl-istess żmien. Mal-horma, huma jerħu ċerta rieħa biex l-irġiel (iż-żiemel u l-hmar) jingibdu lejn il-mara u jghammruha. Issa żiemel jingibed lejn id-debba, għax din hija ta' l-istess speċi jew razza tiegħu, u mhux lejn il-hmara, avolja din tkun bil-horma. Iż-żiemel, il-hmara ma jagħtix kasha.


Issa dawk li jrabbu l-bhejjem kienu juru d-debba

liż-żiemel, imma ma jhalluħx jersaq lejha. Wara dan, jimshu n-natura tad-debba b'biċċa ċarruta, u mbagħad jimshu biha n-natura tal-hmara biex ikollha l-istess rieħa bħal tad-debba. Liż-żiemel, jergħu juruħ id-debba, jghammduħ, u mbagħad iressqu l-hmara, u hekk iż-żiemel jaħseb li jkun se jghammar id-debba, u jaqbeż għal fuqha. Hekk mela, liż-żiemel litteralment juruħ id-debba u jqabbżuħ il-hmara!

Wara li ż-żiemel jghammar il-hmara, l-wild(l-offspring) li titwieled tkun bagħal jew bagħla. Il-bagħal u l-bagħla ma jkunux fertili u, għalhekk, ma jistgħux jitghammru u jkollhom il-frieħ. Imma dawn l-annimali kienu ta' ħtieġa kbira għall-bdiewa għax-xogħol u biex iġorru l-prodotti bihom.

Proprjament wild il-hmara u ż-żiemel jissejjah nagħal jew nagħla (bir-rħajn). Din il-kelma m'għandhiex x'taqsam mal-kelma nagħal jew nagħla (bil-ghajn), li jwaħħlu f'saqajn il-bhejjem.

"Qabil il-bagħal jidher meta hu tad-debba jew tal-hmar." Meta jhalltu d-debba mal-hmar, jew il-hmara maż-żiemel, il-wild jew l-ulieda jkun bagħal jew bagħla, li kif għidna jkunu infertili, jiġifieri ma jistgħux ikollhom frieħ. Issa bagħal jew bagħla li jitwieldu minn hmara jew debba jkunu ta' deħra u karattru differenti. Jingħad li l-bagħal jiġbed aktar lejn l-omm milli lejn il-missier. Bin id-debba (il-



bagħal) ikun isbah, jiflah hafna, aktar hafif u mqarqaç, u tajjeb għat-tigrijiet u biex wiehed jixxala jew jiddeverti bih. Mill-banda l-oħra, bin il-hmara (in-nagħal) ma jkun ta' dehra daqstant sabiha għax ikollu rasu kbira, widnejh kbar, imma jkun ta' karattru aktar maniġġabbli minn dak ta' bin id-debba, għax jimxi u jahdem aktar bil-mod u jiflah għax-xogħol. Imma, dari l-bghula fil-maġġoranza tagħhom kienu jkunu bin id-debba, xi drabi anki sa tmienja minn kull għaxra.

Il-Milwa

Meta bhima kienet iġġib ruhha hażin, speċjalment meta jkunu jnegħluha, biex irazznuha kellhom **"il-milwa"**. Din kienet biċċa għodda folkloristika magħmula minn injama b'rumnell li bih jorbtu x-xoffa tal-bhima bħalma hi żiemel, hmar jew bagħal, biex permezz tal-brim irazznuha u hekk ma jhalluhiex tkompli tagħti bis-sieq.

Kif jofsdu bhima

Meta l-bhima (żiemel, bagħal, hmar) tibda thokk kienu jofsduha billi jaqsmulha vina minn koxxitha jew minn għonqha u jhallu d-demmi johroġ. Wara dan iħitu l-ferita hekk: B'labra tar-ras itqabbu l-vina, u wara jilwu l-labra bi tnaljetta. Mit-toqba li tagħmel il-labra jgħaddu xagħra twila tal-bhima stess, wara li jnaddfuha b'idejhom, u jorbtuha u jhallu kollox għal hamest ijiem. Wara jaqtgħu u jneħhu kollox.

Dan ix-xogħol kien isir minn dak li jniegħel il-bhejjem, imma ma baqax permess, u għalhekk beda jsir bil-moħbi.

"Baqra tidres fuq l-andar, ġid fuq ġid". Hawnhekk għandna qawl antik li ġej miż-żmien meta kienu jdirsu fuq il-qiegħa bil-baqar u l-gniedes. Ladarba kienu johorġu dawn l-annimali l-bidwi kien ikollu hafna x'jidres. Dan ifisser li ż-żara' f'dik is-sena partikulari jkun għamel hafna, u jagħti hafna tgham. Għalhekk ġid fuq ġid. Ma ninsewx andar huwa post fejn ikun hemm il-qiegħa jew il-qighan, għax jista' jkun hemm iżjed minn waħda, kif ukoll il-halel taż-żara' biex jindieres u t-tiben, li jkun inħadem diġa'.

Issa għandna qawl kuntrarju: **"Serp imdawwar ma tengħuta, għaks fuq għaks"**. It-tengħuta hija xitla selvaġġa tar-razza ta' l-ewforbja li, meta taqsamha, miz-zokk johroġ bħal halib abjad. Dari dan il-halib kienu jużawh biex inehhu l-kallijiet. Izda għaliex meta s-serp idur ma din ix-xitla jfisser sena tal-għaks, jew għaks kbir, għadni ma stajt insib u lanqas nifhem. Jista' jkun, għalhekk, li dan il-qawl hu bbażat fuq it-twemmin fieragh jew is-superstizzjoni. Izda hawn nerga' nfakkar li qatt ma għandna noqflu s-sriep għax dawn jagħmlu hafna ġid fir-raba' billi jieklu l-ġrieden. M'għandux x'jaqsam li hafna nies jibzghu minnhom u jkollhom it-tentazzjoni li joqtluhom. Meta noqflu serp inkunu qtilna habib li jzomm il-popolazzjoni tal-ġrieden baxxa. U m'għandniex xi nġhidu, il-ġrieden jagħmlu hafna hsara kulfejn ikunu, u dan kulhadd jafu.

In-Nida u ċ-Ċpar

Ta' interess ukoll għall-biedja huwa dak il-fenomenu magħruf bħala **"in-nida"**. Għalkemm il-kelma nida tixbah il-kelma xita, fil-fatt hi kelma maskili u mhux

femminili bħal xita. Għalhekk, minn nida nagħmlu nidja, li tfisser ftit nida. Iç-ċpar ifisser shaba qrib l-art. Iç-ċpar inaqas il-vizibilita', jġigifieri ma nkunux nistgħu naraw sewwa, u jkun akkumpanjat minn hafna nida b'tali mod li tkun qisha għamlet ix-xita.

Qabel xejn in-nida jġi hekk: Meta l-arja tkun shuna u umda, ikun fiha hafna fwar ta' l-ilma. Issa meta bil-lejl tiksah, dak il-fwar isir qtajriet mill-iktar żgħar ta' l-ilma u jxarrbu kullimkien. L-ewwel ma jixxarrbu hemm oġġetti u whuh li jikshu malajr bħal landa, hadid, rham, konkos, ġieġ u oħrajn. Għalhekk, meta jaqa' n-nida, naraw il-karrozzi u hafna affarijiet oħra mxarrbin għasra.

Izda n-nida m'hux xita. Għalhekk hadd m'għandu jippretendi, per eżempju, li jimla l-bir bl-ilma tan-nida. Imma meta l-bżonnijiet tagħna huma ftit, dak il-ftit nisthajlun nida jew id-dawl nixxiefi tal-qamar. Hekk (għal gżiritna) il-qawl iġhidilna, **"In-nida jgħarraġha u l-qamar inixxifha"**.

In-nida xi drabi jagħmel hafna hsara fir-raba'. In-nida jista' jġib il-mard u l-ġlata, l-aktar meta jkun temp bi bnazzi żejt u kesħa kbira. L-ilma tax-xita dejjem iżomm it-temperatura xi ftit aktar għolja.

In-nida jissema hafna fil-qwiel dwar il-qoton. **"Jekk jaqa' n-nida lejlet Santa Luċija, il-qoton jitrabba bla tbatija"**. Jidher li l-bdiewa ta' dari kienu jaraw relazzjoni bejn jum umdu ta' Diċembru u żriġ tal-qoton is-sena ta' wara. Il-qoton, l-aktar meta jkun jitliehaq, jibza' hafna min-nida, għax minhabba n-nida jista' jitherra, jiswied u jikrieh. Għalhekk il-qawl iwissina, **"Il-qoton ma jibzax mix-xemx qawwija; jibza' miç-ċpar bosta u mit-tniddija"**. F'dan il-każ iġhidu wkoll **"il-qoton beda jgħammex"**, jġigifieri jitherra u jithassar. Qoton bi hsara bħal din jissejjah għammiex. Izda wċuh bħal qamh u x-xgħir imorru tajjeb man-nida u jikbru iżjed. Hekk il-qawl ifakkarna, **"Harġa middija, sbula mimlija"**.

(Jissokta)



HILITE

HARDWARE STORE

FRANCO - BELGE

FIRE PLACES

Importers of

Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884



Da Luigi's
Restaurant & Wine Bar
For the finest food & best selection of wines

30 Manoel De Vilhena Street,
 Mgarr - Gozo

Tel: 2155 8681 / 2156 1316
 Fax: 2155 0122 Mob: 9988 8457

A Whole New Look

Sharmain's
Styling Salon

57,
 St. Joseph Square
 Zala, Gozo
 Tel: 2156 6236

Xerri l-Bukkett



Bar
Restaurant Pizzeria
*Dine while enjoying the best view in
 the Maltese islands*
 Triq iz-Zewwieqa Qala
 Tel. 21553500

**Our Pizza Oven
 Speaks Italian**



Smuggler's Cave
 Bar ♦ Restaurant ♦ Pizzeria
 Il-Menqa - Marsalforn
 Tel: 21 551005 - 21 551983, Fax 21 559959

TEKNO ZONE

T.V.'s, Hi Fi Systems, Satellite Systems, Mobile Phones & Accessories,
 Cordless Phones, Car Audio & much more.

Fortunato Mizzi Street, Victoria Gozo, Malta.
 Tel/Fax: 21565304 Mobile: 99491809 / 99854176
 email: teknozon@maltanet.net




IL TERRAZZO
Bar & Restaurant
 • St. Simon Street, Xlendi, Gozo •

Host: **Joseph Mercieca**
 Tel: 21 550248 Mobile: 99446833

FUQ L-INTERNET

RADJU R.T.K. - 103 / 97.8 FM Stereo

IL-HAJJA F'GHAWDEX
<http://www.gozodirect.com/lumenchristi>



Il-Mużew tal-Katidral ***(It-Tieni Parti)***

F'niċċa fil-hajt insibu d-diżinn u l-abbozz tal-arzella tal-orgni tal-Katidral, xoghol iehor ta' Ganni Vella. Dan hadmu fis-sena 1957. F'din il-parti niltaqghu ma', statwetti maħduma minn artisti differenti. Aktar pittura u naraw lil Santa Roża ta' Lima, xoghol qrib hafna ta' Gian Nikola Buhagiar. Santa Zita, San Gakbu u Santa Barbara, xoghol minn idejn Stefano Erardi; il-Madonna bil-Bambin Gesu` x'aktarx ta' l-iskola ta' Guido Reni; imbagħad insibu pittura x'aktarx, ta' Giulio Cassarino (1623) li tirrapreżenta lil Santa Katarina ta' Alessandria ma' Joannis Castelletti. Il-kwadru tal-Harba lejn l-Eġittu huwa attribwit lil-Filippo Paladino (1544-1616). Fl-ahhar insibu pitturi ta' San Publiju u l-martirju ta' Sant' Agata, u fuq in-naha t'isfel pitturi tal-fundaturi tal-kappella ta' Santa Marta li tinsab fit-Triq tal-Ghonq fir-Rabat, li huma Felic Attard u martu Rożina (1865). Wara dawn hemm il-pittura ta' l-Isqof Gejtanu Pace Forno u żewġ pitturi titolari ta' San Gilormu u Sant' Ursula.



Ta' nteress hemm għall-wiri kandelabru tal-hadid li kien jintuża fil-funerali, albi b'xogħol tal-bizzilla ta' Ghawdex u pjaneti b'rakmu fin hafna. Ta' min isemmi wkoll it-tron li kien uża il-Papa Gwann Pawlu II meta żar il-Katidral fl-1990.

L-arkivju tal-Katidral jinsab f'dan is-sular ukoll, imma biex wiehed jidhol fih irid jagħmel appuntament. Fih jinżammu manuskritti, kotba antiki tal-mużika u editti storiċi tal-Papiet.

Jiena u ndur f'din is-sala tal-pittura ersaqt lejn tieqa kbira li tinsab thares lejn in-nofs in-nhar, fejn wiehed igawdi veduta ta' nofs Ghawdex b'Malta fil-bogħod, u fuq in-naha tax-xellug hemm nota żgħira li tinfirmak li minn dak il-post eżatt inti qiegħed 150 metru 'l fuq minn wiċċ il-baħar. Interessanti.



Is-sala tal-fided

Din is-sala tinsab taht l-ohra fejn hemm l-intrata u kif juri l-isem hawn fuq hemm għall-wiri kwantita` varjata ta' oġġetti tal-fidda li kienu jew għadhom jintużaw fil-knisja Katidrali jew li ġew miksuba minn donaturi. Fost dawn ir-rikkezzi nsibu pittura tal-Vergni Marija fuq il-gilda u magħluqa go relikwarju tal-fidda. Ta' interess ghan-numismatisti hija l-kollezzjoni ta' flus ta' Malta u tal-Istat tal-Vatikan. Dawn huma hekk peress li huma f'forma ta' hargiet speċjali. Fil-kollezzjoni nsibu kemm il-sett ta' karti tal-glorja nkwadrati fil-fidda li kienu jintużaw fuq l-artali qabel il-Konċilju Vatikan II, kandlieri ta' daqsijiet differenti, speċjalment sett li jolqot l-ghajn għal kobor li għandu u minnhabba li hu tal-fidda mastizz u mieghu hemm ukoll il-Kurċifiss. Dan is-sett jintuża' fil-festa ta' Santa Marija. Is-sett kien mahdum f'Heilborn fil-Germanja fl-1921 mid-ditta *Bruckman und Sohns*. Numru ta' slaleb pettorali flimkien ma' kull xorta ta' għodda liturgika, kalċijiet li barra l-fidda fihom ukoll xogħol ta' deheb fin, missali bil-qoxra tad-deheb u fidda u bosta oġġetti ohra li jkomplu jarrikkixxu dan it-teżor. Lahhar iżda mhux l-anqas l-ghajnejn jitpaxxew bix-xogħol tal-ventartal tal-fidda mastizz li fih il-basso-riljef tad-Dixxipli ta' Emmaws li nhadem fl-1970 mid-ditta *Rossetti* ta' Milan fuq disinn ta' Guze' Galea.

Referenzi: Bezzina Joseph
The Gozo Cathedral and the Cathedral Museum, History and Guide.
 Gaultana 2001.


Links
 Travel

Your link
 to the world!

Organisers for Group Tours, Honeymoons,
 and all other types of Worldwide Travel

47, Republic Street, Victoria, Gozo VCT 103, Malta.
 Tel: 356 2156 0180, 356 2155 6476 Mob: 9949 5700
 Fax: 356 2156 0181

Email: travel@linksmalta.com Web: www.linksmalta.com

XHIEDA NISRANIJA FL-ISTORJA TAL-KNISJA GĦAWDXIJA

Is-Santwarju tal-Kapuċċini

Fra Baskal (1869-1937)

2. Devot ta' l-Ewkaristija u tal-Madonna

jikteb Angelo Xuereb

Fra Baskal, ta' reliġjuż ġenwin li kien, kellu imhabba mill-aktar sinciera lejn is-Sagrament u lejn il-Madonna.

Infatti s-santa tal-mewt tiegħu tixhed biżżejjed id-devozzjoni li kellu lejn Ġesù Sagrament. Naqraw fuq din is-santa: "Fra Baskal kien imsahhar wara Ġesù Sagrament; l-ahhar li jhallih mal-lejl u l-ewwel li jmur fejnu biex jadurah; dejjem attent biex ma jhallihx fid-dlam, anki fl-istess hin tal-mistrieħ ġie li niżel hames darbiet fil-Knisja biex ma jhallix jintefa' il-lampier ta' Ġesù Sagramentat".

P. Anġlu Mizzi fil-hajja tiegħu ta' Fra Baskal jghid: li dan l-ajk kien iqum minn tliet sa hames darbiet kull lejl sabiex jinvistah. Izda biex ma jaghtix fil-ghajn kien jghid li kien iqum minhabba l-lampa. U jsahhaħ l-argument tiegħu li Fra Baskal ma kienx iqum minhabba l-lampa, li kienet iddum tixghel għal sighat twal, izda sabiex jaqta' l-ghatx li kellu sabiex jadura lis-Sagrament. Din ma kenitx heġġa ta' darba u daqshekk izda ippersevera f'din l-imġieba għal 47 sena li dam fil-kunvent.

Fra Baskal kellu mhabba ġenwina lejn Sidna Ġesù Kristu. Huwa kien dejjem iġib quddiem għajnejh Ġesù fis-Sagrament huwa vittma ta' l-imhabba tagħna. Il-fervur tiegħu lejn is-Sagrament kien jixghel fih fil-festa tal-Korpus.

Żewġ fatti mill-hajja tiegħu juruna din l-imhabba li kellu. Darba wahda kien qiegħed inaddaf l-artal tas-Sagrament, u għall-aktar rispettt neza l-libsa ta' kuljum filwaqt li libes wahda tal-Hdud u l-festi. Xi hadd ġibed l-attenzjoni tal-gwardjan. Dan niżel u staqsieh il-ghala kien qiegħed jagħmel hekk. Fra Baskal wiegħbu: "*Fejn u meta nista' jien nidher b'libsa tajba, jekk mhux quddiem il-Mulej tagħna fis-Santissmu Sagrament ta' l-artal*". Il-gwardjan meta ra din il-heġġa tah il-permess biex ikompli jagħmel dan. Darba wiehed student staqsieh għaliex meta kien ikun fil-knisja ma jilbix is-sandli. Fra Baskal kien pront wiegħbu: "*Meta Alla deher lil Mosè, ma qallux: Inza s-sandli, għax din hija art imqaddsa? Kemm huwa, immela, iżjed imqaddes illum is-Santwarju bil-preżenza ta' Ġesù fis-Sagrament Divin*".

Kellu qima u devozzjoni kbira lejn il-Madonna. Sa minn meta kellu 14 il-sena kien jinzel fil-knisja tal-Kapuċċini u hemmhekk kien jghaddi sighat twal quddiem il-Madonna tal-Grazzja u kellu imhabba speċjali lejha taht dan it-titlu. Kien iħobbha b'imhabba kbira filwaqt li jitlob b'heġġa kbira t-talba tar-Rużarju, hemm quddiem ix-xbieha tal-Madonna tal-Grazzja fl-istess Santwarju.

Fra Baskal f'dan ir-rigward kien iben veru ta' San Frangisk ta' Assisi li għamel kemm seta' sabiex is-Sagrament ikun irrispettat u miżmum kif jixraq, filwaqt li kellu devozzjoni kbira lejn Ommna tas-Sema.

gozo press
OFFSET & LETTERPRESS PRINTING • GRAPHIC DESIGN STUDIO

GP gozo press

**Offset & Letterpress Printing
 Graphic Design Studio**

Mġarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net

MARIO
DISPENSING OPTICIANS

57, MAIN GATE STREET, VICTORIA, GOZO.
 Prop.: Mario P. Grech F.A.D.O. (Lond).
 Appointments for
 EYE TESTING / EXAMINATION
 by the Latest Computer Technology
 and Eye Specialists
 Telephone: 55 65 28 / 56 33 31

*Eħilsu mill-qilla tax-xemx u sebbħu djarkom
bil-Vertical & Venetian Blinds & Roller Shades ta'*

Tony Camilleri

VARJETÀ KBIRA TA' BLINDS U SHADES TAD-DRAPP,
ALUMINIUM U PLASTIC, KIF UKOLL FLY SCREENS.




**KOLLOX BI
PREZZIJET
RAĠJONEVOLI**

Għal aktar dettalji rrikorru għand:



David Cocco Palmieri Street, Nadur, Gozo
Tel. 21553352/21562211 - Mob. 9949 5001 - Fax 21562211



*Issa tista'
tħarwwar
il-borma
bħal dari*

*Issib Hwawwar, Hxejjex Aromatici,
Frott Imqadded għall-Ħelu
u Prodotti oħrajn għall-ikel.*

**14-15 KERĊEM ROAD, VICTORIA VCT 104, GOZO.
TEL: 2156 2160**

Għawdxin li għadna niftakru - 2

Minn Pawlu Mizzi

FREDU TAR-REVERIST

Ma' Fredu tar-Reverist għaddejt l-iskola primarja kollha. Kellna l-istess żmien. It-tnejn tad-disgħa u għoxrin. Dhalna flimkien meta kellna hames snin. Bdejna fil-klassi tal-‘Ma u Pa’ – mas-“ser Buhagiar” – u bqajna flimkien sat-*third* f'tas-“ser Attard” tal-arkitett. Ghax kellna tnejn serijiet Attard u t-tnejn jgħallmu it-*third*. Attard l-iehor kien mix-Xagħra bhas-“ser Buhagiar”. U bħalu kien jaf imur mat-tfal. Qatt ma ltaqajt ma tifel li gerger minnhom. Buhagiar għadu haj u llum għandu xi erbgha u disghin sena. Minn qalbi nsellimlu u nixtiequ mit sena għomor.

Minn taht idejh Fredu u jien konna bdejna triqtna 'l quddiem. Tlajna f'tas-“ser” Marcell ta' Nina – Alla jagħtih mitt Genna! – u wara fil-*first* ma s-*ser* Koli ta' Ġannożz. Fis-*second* kien jgħallimna s-*ser* Formosa. Mhux kulhadd kien tala'. Imma magħna kienu baqghu hbieb ohra: Pawlu tal-Merguli, Ġużepi tas-Siku, Passetti, Pawlu ta' Prinu, Ġużepi Zammit tal-Patri, Toni ta' Grezzja ta' Hili, iċ-Ċimella barra ohrajn li bħalissa ma niftakarx. Dawn kienu shabi li sawruli tfuliti. Imqarbin kemm tridhom, imma, kulwiehed kien tajjeb f'xi sugġett jew iehor. Barra minn hekk ilkoll konna dejjem kollha lesti li naqzbu għal xulxin u ngħinu wiehed lil iehor.



Fredu kien *champion* għall-Malti. Ma kienx hemm poezija fil-ktieb li ma kienx jafha bl-ament. Minn kif jirfes siequ fil-bitha filgħodu kantalena wahda: ‘Jisbah Toninu/Jibki kuljum/Għaliex mis-sodda/Ma jridx iqum’. Toni ta' Hili ġie li kien xi darba jahbat jiehu għalih, l-iktar x'hin jarana nidhku. Imma Fredu kien malajr jibdel id-diska, jaqbad la branzetta ma' Ġużepi tal-Patri u jkanta: ‘Għandi pupa wisq sabiħa/Ahmar wiċċha bħall-peprin/Par għajnejn minn lewn is-sema/Bħalhom żgur ma ssibx helwin’.

Kien fih għors dan Fredu. Ghax ferriehi u ma jiehux għalih. Hu fost shabi kollha l-iktar li baqa' stampat f'mohhi.

Is-“ser” Attard ta' l-Arkitett darba biex bħal iwissih ghax kien qed jimmutettja, qallu: ‘Int ma tikber qatt, Fred!’ U jien ta' tfal li kont ġimgha wara l-ohra kont immur nitkejjel miegħu biex nara kibirx. U hu kien jidhak jarani iqsar minnu u jgħidli: ‘Għeddejtik b'xebrojn!’

Haġa ta' l-ghageb, illum li xjeht dik l-impressjoni li hadt tiegħu ta' tifel li ma jikbirx ma thassritx. Bħalma ma thassrux impressjonijiet ohra bikrin ta' tfal bħalu li kibru miegħi. Uħud illum jokkupaw postijiet għolja. Imma baqghu l-istess. Rashom ma ntefhitx! U, għalhekk, bqajt niftakarhom bi kburiġa!

Lil Fredu b'mod speċjali.

Dan Fredu kien differenti. Ma kienx jigi l-iskola bil-fors bħat-tfal tal-lum. Kien jigi ghax ried jitgħallim. Kien jobdi u jibza' mis-surmast. Dixxiplina militari! Ma kienx jilhaq jgħidilna ‘*fall in*’ li ma kontx tarah jiehu pozzizzjoni u jistira idejh quddiemu biex jiehu d-distanza. Hafna drabi biex jibbuffunja. Is-surmast, izda, kien jagħlaq għajnejh. Anke jekk kien jarah bil-qorq jew b'qorqa wahda flok biż-żarbun. Kien ikun hemm ohrajn bħalu. Alla jħares, imma, jekk xagħaru ma jkunx maqtugh u mimxut! Ghax ma kienx jahfirhielu.

Kuljum wara t-talba ta' filgħodu fil-bitha, is-surmast il-kbir kien jiflina wiehed wiehed minn rasna sa saqajna. Xagħarna kien jifraqulna bil-lapis. U jzomm 'l bogħod minnha qisna għandna l-pesta. Konna nirgħexu jekk jgħajjat.

‘Bhas-surmast Patist nagħmlukom!’ kienu ta' spiss iwissuna s-*serijiet*. Dan is-surmast Patist (missier l-isqof Ġużepi Pace) kien kap ta' l-iskola qabel is-surmast Pietru ta' Theuma. Darba waqt l-*inspection* sab tifel b'widnejh mimlija għakar. Xenata shiha. Tant għajjat li kien hemm min għamel taħtu.

‘Mur id-dar,’ qallu, ‘u għid lil ommok taħlek hasla broxk! U għidilha,’ kompla jgħidlu b'sollennità kelma kelma qisu minn fuq pulptu, ‘toqgħod attenta li ma titfax l-ilma fil-baħar Mediterran, ghax ikollna l-kbira diżgrazzja li Malta terġa' tingħaqad ma' l-Afrika!’

Fredu kien iħobb jirripeti din l-istorja biex idahħakna. Darba waqt il-fila ta' l-*inspection* nisimghu jfesfisli f'widnejja: ‘Isimghew, Powl, kemm he jgħajjat ta' Petist! Ellewm me' l-Emerke jgħaqqednej!’

Kien kollu ċajt. Darba kif is-*ser* Attard dawwar wiċċu qabdu jgħebbed għajnejh bħal taċ-Ċinizi. Ahna dhakna. U biex ipattihelna, kif bdejna s-somom, wara d-duttrina, hariġna barra jistaqqsina t-*tables*. Bdielna b'tan-*nine*. Niftakar kif beda jagħjtilna kont tisma' labra taqa'. Anki kien hemm min kwazi dahal taht il-bank.

'Int! Fredu Spiteri, ohrog. U warajh Cini, Cefai, Zammit u Mizzi'.

Fredu qam u hareg. U beda *one nine is nine*, Waqaf. Mhux ghax kien injorant. Mohhu daqs taghna kien ilahhaq. Imma ma setax ghas-somom bl-Ingliż. Ahna ukoll, tant li biex konna tghallimna n-numri konna nqabblu maghhom xi kelma bil-Malti. F'tas-ser ta' Gannożz konna nghidu: *one*, il-harufa ta' San Gwann; *two*, il-palazz tal-gvernatur; *three*, il-banda t'Indri; *four*, il-hmara ta' Vitor; *five*, la xitwa u lanqas sajf; u hekk konna nkomplu nqabblu sat-ten.

Fredu ftakar u kif is-ser reġa' qallu, 'isa, *one nine is nine...*' biex jipprova jghinu, Fredu pront ghajjat: 'W ummoj tghennej fowk il-ghojn'. ("U omni tghanni fuq il-ghajn")

U kulhadd infexx jidhak.

'Taghmilieli xejn tal-helu!' qallu, 'Itlaqli 'l barra!'

U Fredu kutu fetah il-bieb u baqa' barra sal-break.

Darb' ohra konna San Gakbu għall-prietka ta' l-eżerċizzi. Fredu kien warajja, imrekken mal-hajt tal-pilastru taht id-disa' stazzjon tal-Vija Sagra, "Kristu jaqa' t-tielet darba taht is-salib". Kultant jigbidli fil-qmis u joqrosni biex inhares lura. Kien qed jiehu gost ibandal il-hadida ta' l-istazzjon. Jien ma ridtx wisq biex nidhak. U dhakt u mieghi dahku dawk ta' hdejna. Fredu kien fl-hena tieghu jdahhakna.

U Patri Wig Pizzutu ta' Santu Wistin jipprietka fuq in-novissmi!

Minn fuq il-presbiterju s-ser induna. Ried jinfidna b'ghajnejh! U minn wara l-patri jiggebbed fuq ponot subajh, kultant jaghmel sinjal b'idejh biex jigbdilna l-attenzjoni u nghidulu ma jibqax ibandal il-kwadru. Fredu ma ndunax. U fit-telfa li kien fiha baqa' jbandal il-hadida.

Is-ser Attard ma felahx aktar. U waqqaf il-patri.

'Ieqaf ftit!' qallu. 'Ghax Fridu Spiteri mhux kuntent li lil Kristu l-Lhud waqqghuh tliet darbiet. Irid iwaqqghu r-raba' darba!'

Fredu nhasad u ried l-art tibilghu bil-misthija x'hin is-ser ghajjatlu hdejh u poggiegh gharkubtejh fuq it-tarag ta' l-artal wiċċu lejn it-tfal l-ohra.

Hekk kienu ta' spiss jahhlulu hinu l-iskola xi serijiet! Meta niftakar għadni sallum nirvilla go fija. Ma kontx nista' għal min kien jimxi b'arroganza. Fredu la kien imqareb u lanqas kiesah. Kien tifel ferriehi u jhobb jara lil min kien ferhan bħalu. Kif jinduna li naqas, jew li kien qed iwegga' lil xi hadd, jieqaf u jitlob skuza.

U hekk baqa' anke meta sar raġel u rama bil-pitrolju.

'Skula bhuluk, imme, me tghellimtx!' qalli darba, snin wara.

Dahku dawk li kienu qed jistennewh jimlielhom il-landa. Uhud fajru rashom bħal kieku biex imaqdruh. 'Min jaf x'kont tilhaq kieku,' qaltu wahda mara.

'Ahna nahtu,' qbiżt għidt jien.

'Nahtoj jin. Jin kott me ridthe l-iskule! Kin hsibnej fiċ-ċuċutoj!'

U kompli jferra' u jkewwes l-pitrolju fil-lembut minn landa għal ohra, igedwed wahdu, u jidhak.

Fl-ahħar, donnu biex jizvoga, infexx jghanni bid-djalett ghawdxi:

*"Bel-putrulju" se nebqe' ngħajjat
menn fel-ghodu se fel-ghexije
endewr dejjem jin u l-hmara
kott, emme, me bkejt xurtije!"*

*"Bil-pitrolju se nibqa' ngħajjat,
minn fil-ghodu sa filghaxija;
indur dejjem jien u l-hmara,
qatt, imma, ma bkejt xortija"*

Dhakna. Imbagħad dar fuqi u qalli:

'Mawr aronoj avukot, Pew! Uh! Kikew! X'wehde dejn!

Kikew fluk rihe to' putrulju kin ikellej rihe to' hellilejn!'

In-nisa werzqu bid-dahk qishom primi donni jghajtu. Dak inhar, nahseb, instemghu minn mil bogħod. Bla ma trid, tidhak tisimghu. Ghax dan kien l-ghan ewlieni ta' Fredu. Li jdahhak! X'ironija! Lanqas Anton Buttigieg ma kellu l-hila jharbex hajku bħal dak qabel ghoxrin sena!

Fredu spikka fil-ghana. Effie Ciantar fuq ir-Rediffusion kien jiskanta bih. Kulhadd kelma wahda: "Bħal Fredu ma jghanni hadd!"

F'Għawdex issieheb ma' Spiru Sillato u Koli Apap u flimkien waqqfu l-Muskettieri Ghawdxin. Kienet l-ewwel kumpanija tal-varjeta' li tat spinta lill-ghana bil-kitarra. Ma kienx hemm palk fil-gzira li ma tpaqxax bihom. Xi kappillani stiednuh anke fuq iz-zuntier tal-knisja taghhom. Ismu biss kien jigbed folol kbar.

'L-ukbar sudisfazzjun fl-usptorijiet,' qalli darba. 'Xihe tudhak timlonej kurogg.'

'L-ghana tieghu differenti. Kien jghanni biex idahhkek!' qalli l-Budaj. Ma mirejtux. Il-Budaj, fil-fatt, għandu stil iehor. L-ghana tieghu mimli filosofija. Bħall-poeta metafiziku ngliz, John Dunne! Kif għidt meta twebbilt nippubblikalu l-ktieb "Mriżaq ta' Mohhi". F'kull vers ifittex 'l Alla. Jistharreg il-holqien u jipprova isib tifsira tal-misteri li jsawru għemil il-bniedem, aktar milli soluzzjoni għall-problemi tieghu. Fredu la kien bħalu u lanqas bħall-Bambinu jew bħall-Bamboċċu. L-ghana tieghu kien qrib ir-realtà ta' hajja sempliċi.



Għax l-ghana popolari, kif jgħid Giuseppe Pitrè, studjuż sqalli tal-folklor ta' nofs is-seklu dsatax, huwa l-izvog ta' bniedem imġarrab. Għalhekk il-habsin kienu għalih fost l-aqwa għannejja. Id-dwejjaq u s-solitudni tač-čelel kienu ispirazzjoni għalihom. F'pajjiżna wkoll sa ftit snin ilu l-bdiewa kienu jisbhu jgħannu t-toqol tal-jum li kien ikun ġej quddiemhom, huma u sejrjn lejn l-għalqa. U l-istess il-mara fuq l-għajn! Kienet toghrok u tghanni s-saram li jkun qed inikkitha. Xi kultant ukoll, bħal Gerit fil-ktieb "Is-Salib tal-Fidda" ta' Fr. Born, kienet tohroġ dak li jkollha fuq l-istonku tagħha biex tinki l-ġara jew tiftaħar b'għemilha.

Għax fl-ghana l-għannej iserrah qalbu, u jesprimi dak li jhoss, fin-niket u fil-ferh, fl-imħabba u fil-mibegħda. Jinqeda bil-versi "tat-tmienja" għax johorgu naturali. Laqtitni dan l-aħħar għanja ta' xi mija u hamsin sena ilu. Żaghzugh li kien sa jsiefer jgħanni lill-għarusa: 'Hanini sejjer insiefer/Ja hasra ma nehdox mieghi/Lilek Alla jagħti s-sabar/U jzommok fl-imħabba tieghi.' Il-melodija tagħha dokumentata minn Brockdorf f'incizjoni fil-ktieb ta' Badger.

Tiksrek bħall-għanjiet ta' Fredu meta xi għelt madwaru kien inikkto. B'hekk, fil-Buskett, fl-Argotti, fil-Mellieha, u kullimkien sar l-aqwa għannej ta' Malta, bħalma kien jgħid il-Bambinu. Sat-tfal kienu jingabru madwaru. Niftakru l-Oratorju mdawwar b'čorom minnhom, il-koll b'halqhom miftuh mehdijin jisimghu. Kien qisu Hans Christian Anderson! Hekk kont nistħajlu meta kien jirakkonta xi storja.

Sadattant kien sab post ta' book carrier mal-Gvern. U fl-għaxijiet kien isib aktar hin għas-serenati tieghu. Kien wens fit-toroq tar-Rabat jgħanni fuq il-kitarra. L-aktar meta mieghu kien jingħaqad ukoll Ġanni tal-Haruf bil-kitarra u Satarjanu bil-mandolina. Ġie li kien jigi wkoll Spiru Cauchi. Min ma laħaqx dak iż-żmien forsi ma jifhimx għaliex. In-nies kienet tohroġ bi hġarha. Qisna f'xi marč tal-banda. Għax minkejja li ma kellniex la Rediffusion u l-anqas radjijiet, il-mużika legġera kienet issaħharna. Ma kenitx tohroġ *song* ġdida li Fredu, jew Spiru, ma kienx isemmagħhielna bl-udit. Minn hawn il-Muskettieri invadew il-pjazez u it-teatri ta' kull raħal. Kullimkien, iżda, bi Fredu r-Reverist il-protagonist ta' kull rappreżentazzjoni. Jekk ma kienx jgħanni kien jagħmel il-makkjetti. Kellu karizma. In-nies kienet tingibed lejħ minn mili bogħod. Kellu karattru taz-zokkor. "Imma kemm hu helu! Jifqak bid-dak!", kienu iġhidu għalih.

Fil-Karnival, imbagħad, kien fih tassew għors. U ngħidu bla tlaqliq, mingħajru ma kienx ikun karnival. Kien jidhol b'karrozzin mikxuf. Hu hdejn il-kuččier fuq is-saljatur, liebes is-surtun, u wara fuq il-bank l-għarajjes u x-xhieda. L-għarusa, raġel liebes ta' mara wičču aħmar bir-rūx, b'parrokka safra, u b'mant ikaxkar warajħ; l-għarus liebes surtun u tomna. Ix-xhieda liebsin l-iswed b'čoff daqshieħ taħt geddumhom. Ma niftakarx jekk fuq l-istaffa ma dahar il-karrozzin kienx idendel xi maskerun. F'nofs il-pjazza kien iqum bilwieqfa, l-għarajjes jinżlu quddiemu u x-xiehda joqogħdu wiehed kull naħa. Imbagħad jiftaħ skroll u jibda jaqra: 'Per mezzo ta' dina l-iskritta matrimonjali/Dawn is-simpatici għarajjes/ Magħrufa minni u minnkomp/Jaħmlu dawn il-pattijiet konjugali/L-ewwel, li jehodha fil-festi prinčipali/It-tieni, li jonsobha fuq il-ħajt/U t-tielet li jixtrilha xriek qubbajt/Li jkun tal-kannabusa/Għax minnu biss tiggosta dis-sabiħa għarusa.' Wara hafna kummidji Fredu kien iġib pupu u jagħtih in-nar. U l-għarajjes, fost l-isparar tat-trikki trakki minn žaqq il-pupu jinħaraq, jitgħannqu u jifgħu l-perlini. U n-nies tghajjat u tidħak.

Ftit kienu jafu, lanqas Fredu, li dik kienet il-qarčilla ta' žmien il-Kavallieri. Tpengija ta' din ix-xena karnivaleska, magħmulha mill-pittur Antoine de Favray, kont darba ġibtha fil-"Heritage". Skond Ġužè Cassar Pullicino din il-qarčilla kienet fdal ta' l-ewwel rappreżentazzjonijiet teatrali. Fredu kien iqaxxarha. Kien fih tassew karnival.

Għax kos anki l-kelma 'karnival' ma hi xejn kif tradizzjonalment nafuha, li ġejja mit-taljan '*carne vale*' jigiġfieri 'jiswa laħam'. Ma nixtieq nitlewwem ma' xi filologi Għawdxin li jiskandalizzaw ruħhom b'dak li qed ngħid. Imma, hekk hu. Il-kelma 'karnival', skond l-awtur Ruman G.Clementi, tniisset mill-kelmiet bil-Latin '*carmen levare*' ('għollu l-ghana') li r-Rumani kienu jgħajtu fi tmiem is-Saturnalja. Is-saturnalja kienet festa ta' tbahrit u xalar, li matulha r-Rumani kienu jbahħru l-ibliet tagħhom biex jehilsu minn xi għajn hażina ta' Saturnu, l-alla tad-dlamijiet, jew ta' l-ispirti tieghu. Din il-festa kienet issir f'tarf is-sena li skond il-kalendarju ta' Ġulju kienet taħbat fi žmien ix-xaħar ta' Frar tagħna. B'hekk kienu jippurifikaw il-belt tagħhom mill-ispirti hżiena u jawguraw lil xulxin sena ġdida mimlija bir-risq. L-isqallin għadhom sallum isejħu il-maskeruni '*carmenlevari*'.

Fredu miet hesrem fit-12 ta' Novembru 1965 wara inčident tat-traffiku. Habat bil-mutur waqt li kien fuq triqtu lejn il-post tax-xoħhol biex jilħaq fil-hin. Wera' sobgħa għalih kull min kien jafu.

Fl-għaxar anniversarju minn mewtu kont twebbilt naghmillu monument f'Villa Rundle. L-idea ntgħoġbot. Lill-Ministru Buttigieġ li kien ġie kixef il-monument li kont għamilt lil Laurent Ropa għoġbitu ukoll. Sa qabel li l-ġnien flok Villa Rundle insemmuħ "Ġnien il-Ġieħ". Hekk isir f'pajjiżi oħra. Ma mnexxielix. U nitolbu jgħannili xi waħda bħal dik li kien għannieli dak inħar li rajtu jbiegħ il-pitolju.

Għall-mument, kif stqarr il-Bambinu fl-għanja li kitiblu, il-funeral li kien sarlu ġo San Ġoř ġibqa' l-isbah tifkira tieghu.

Kien umli aktar milli bravu. U bħal kull čittadin umli baqa' "*ma kiberx*", kif kien habbarlu hamsa u għoxrin sena qabel s-*ser* Attard.

Għalhekk, in-nies haħbitu u ma nsietu qatt!

int

u

sahhitek

Dr. Mario Saliba M.D.



LEJN TRAGEDJA UMANA?

Fil-Milied tas-sena 2002 harget l-ahbar li twieldet l-ewwel tarbija permezz tal-*cloning*. Din it-tarbija semmewha Eve u kienet tizen 7 libri. Jekk dan huwa minnu, dan jista' jkun l-ewwel pass lejn l-*immortalita'* tal-bniedem permezz tal-*cloning*! Dan kollu qed thabbru setta ta' nies mmexxijin minn Claude Vorilhon li jghid li huwa dixxendent ta' nies li gejjin mill-ispazju u li huma stess holqu lill-bnedmin ta' din id-dinja permezz ta' l-*inginerija* genetika. Din l-istorja tidher li hija fanta xjenza u ftit kienu jemmuha kieku harget ftit tas-snin ilu. Holm? Fantasiya? Illuzjonijiet?... jew qerq?!

Dawn mhumiex affarijiet sbieh la ghall-bniedem u lanqas ghax-xjenza. Jekk il-bniedem wasal sa hawn veru tlifna il-valuri taghna, speċjalment il-valur tal-hajja. Hafna huma dawk li qed juru t-thassib taghhom ghal dawn il-grajjiet, fosthom xjenzati maghrufa u li huma irrispettati fil-qasam taghhom ta' ricerka jew studju. Dan il-grupp li qed ighid li ghamel din il-haga mhux maghruf fost ix-xjenzati li qeghdin jahdmu f'dan il-qasam delikat tal-*genetika* u l-*biologija nukleari*. S'issa dan il-grupp qatt ma kien qal li kklonja xi annimal jew li wettaq xi esperiment iehor simili bhala ricerka f'dan il-qasam. Lanqas ma ppubblika xi studji f'gurnali rinomati. Ghalhekk il-kredibilita' ta' dan il-grupp ta' nies li wara kollox mhix ghajr setta religjuza, hija wahda dubbjuza. Xjentist maghruf, Dr. Robert Lanza qal li huwa xettiku hafna dwar dak li qed ighidu dawn.




Brigitte Boisselier



Claude Vorilhon

Ghal Claude Vorilhon u Brigitte Boisselier (ara ritratti fuq). huwa qal li dan huwa esperiment irresponsabbli minn nies li ma ghandhom l-ebda prova xjentifika x'juruna. Il-maggoranza tax-xjentisti

huma kontra li jsiru dawn it-tipi ta' esperimenti qabel ma jkun hemm provi biżżejjed li l-bniedem mhux qed jintuża bhala annimal li jinqatel jekk l-esperiment ma jirnexxix. Kull esperiment li jsir fuq bniedem huwa att irresponsabbli li juri nuqqas ta' rispett lejn il-hajja. Dan huwa każ fejn il-bniedem qed jagħmilha ta' Alla. Hawn tkun twarbet kull etika morali u professjonali u nkunu nitkellmu fuq livell ta' nies bla qalb u bla valuri. Dawn huma l-esseri li naqraw fuqhom fil-kotba tal-fantaxjenza. Għadna ma nafux fejn għad jasal il-bniedem meta jwarrab lil Alla minn hsbijietu u minn ghemilu...



Mhux ser nipprova nkun xjentist jew nagħti l-impressjoni li l-cloning jista' jsir fi kwalunkwe laboratorju iżda dan huwa fi ftit kliem il-proċess li jsir. Biex isir *clone* jew kopja ta' xi hadd, ix-xjentisti l-ewwel li jagħmlu huwa li jieħdu bajda minn bniedem u jneħħiha kull materjal ġenetiku. Jieħdu wkoll ċellula mill-bniedem li jridu jagħmlu kopja tiegħu u jpoġġuha fil-bajda. Il-bajda biċ-ċellula ġo fija jagħtuha xokk elettriku żgħir biex iġagħulha tibda tirriproduċi billi tinqasam fi tnejn, erbgha, tmienja, eċċ, eċċ. B'hekk jiffirma embriju li wara jitpoġġa ġo utru ta' mara u hemm jkun jista' jikber normali bhal kull tarbija oħra. Għalhekk dak li jkun jiġri huwa li t-tniissil jinbada b'permezz ta' xokk elettriku mingħajr fertilizzazzjoni. Din hija xi haġa li tmur kontra kull liġi li tagħlimna fil-lezzjonijiet tal-bijoloġija. Ahna l-insara ngħidu li permezz ta' Alla kollox huwa possibbli, imma hemm min isostni li għax-xjenza (mingħajr Alla) kollox huwa possibbli. Dan huwa hsieb stramb, imma fil-fatt dak li qed jiġri llum. F'diskors li għamel il-Papa fil-11 ta' Dicembru waqt udjenza ġenerali qal hekk: "Alla mhux qed jidher iktar, qisu qed jistaħba fis-sema tiegħu, kważi diżgust mill-għemil ta' l-umanità". Min huwa midhla tal-Ktieb tal-Profeta Ġeremija, li kien ta' ispirazzjoni għall-Papa, jifhem iktar il-kliem tal-Papa. Forsi tajjeb li nimmeditaw fuq dan il-ktieb u nibzgu ftit mis-skiet ta' Alla ...

Dak li qed jagħmlu dawn in-nies li qed isejhu lilhom infushom xjentisti huwa essenzjalment esperiment fejn il-bniedem stess qed jintuża flok fenek jew annimal iehor. Dawk ix-xjentisti li hadmu fuq annimali huma kontra li għalissa isir xi forma ta' *cloning* tan-nies. Dan għaliex huma jafu kemm jkollhom riżultati hżiena qabel ma jkollhom riżultat tajjeb. Fil-kas ta' Dolly twieldu 276 naghga difettużi. Issa fil-każ tan-nies x'ser jsir b'dawn il-hlejjaq? Immaġina n-numru ta' aborti u ta' qtil ta' trabi innoċenti li jkun hemm tul il-proċess. Anke jekk it-tarbija titwieled normali, hadd ma' jista' jgħid kemm ser iddum hekk. In-naghga Dolly sabu li wara xi sentejn mardet bl-*artrite* u għalhekk xjahet qabel iż-żmien. Għad hemm hafna affarijiet li x-xjentisti għadhom ma' jafuhomx. Għalhekk f'dan l-istadju lanqas huwa biss immaginabbli li nikkunsidraw li nużaw il-bniedem għal dawn l-esperimenti. Li nafu żgur huwa li l-metodu jista' jwassal għal hafna difetti. Hawn qed nitkellmu fuq bniedem, mhux fuq annimal, avolja hemm min jirraġuna li anke l-annimali ma għandhomx jintużaw għall-esperimenti bhal dawn. Il-prinċipju bażiku għandu ikun: "*Primum non nocere*". Il-bniedem qed jabbuża żżejjed. Imma Alla jaf iġhid "biżżejjed"!


L-Email ta' Dr Saliba huwa: msaliba@waldonet.net.mt

Dr. Mario Saliba MD

Ta Pawlu
Bar & Restaurant

 Tel: 2155 8355
 Mob: 9942 1536
 Fax: 2156 4382
 4 Triq Manuel de Vilhena, Imgarr, Gozo, GSM 104.


 **LANTERN**
Guest House
Restaurant • Pizzeria
 MARSALFORN - GOZO
 Tel: 562365 • Fax: 556285
 Mobile: 09877648 / 09883028
 Residence: Tel: 554186
 E-mail: romx@vol.net.mt
 SEA VIEW
 APARTMENTS
 ALSO AVAILABLE



L-istorja ta' Victoria Hotspurs F.C.

Victoria Hotspurs, wiehed mill-klabbs ewlenin tal-futbol Għawdxi, rebbieh ta' diversi unuri fosthom li jgawdu r-rekord tal-iktar darbiet *champions* Għawdxi, għaxra b'kollox, kitbu paġna oħra fl-istorja glorjuża tagħhom meta ipprezentaw uffiċċjalment pubblikazzjoni bl-istorja tal-klabb tagħhom. B'hekk huma segwew il-pass li kienu hadu fl-aħħar staġuni, Żebbuġ Rovers u Nadur Youngsters li wkoll għandhom l-istorja tagħhom ippubblikata.

Il-persuna li hadet l-inkarigu ta' din il-bieċa xogħol impenjattiva mhu hadd għajr Michael Camilleri, attwalment segretarju tal-klabb Rabti u li fil-passat minbarra li serva f'diversi karigi oħra tal-kumitat fosthom anke dik ta' President, kien ukoll *player* u *coach* tal-istess tim. Ahna propju intervistajna lil Camilleri għar-*radio* u anke għat-telewizjoni lokali, wara li



L-awtur Michael Camilleri waqt il-prezentazzjoni tal-ktieb lil Mr. Speaker Anton Tabone (ex-player ta' Victoria Hotspurs); lil Dr Victor Attard Bondi (ex-President) u Dr Anton Tabone (President ta' Victoria Hotspurs).

lqajna b'entuzjażmu din il-pubblikazzjoni. Qabel xejn nixtieq ngħid li kien ilni xi sentejn li rajt dan ix-xogħol jimmaterjalizza wara li iktar qabel huwa kien anke talabni pariri u xi għajnuna oħra, fosthom ta' xi materjal u anke xi ritratti. Minn dejjem inkoraġġejtu biex ifittex ilesti dan ix-xogħol, mhux biss għax inhobb l-istorja sportiva ta' pajjiżna, iżda għax naf u nemmen bi shih li pubblikazzjonijiet tali jservu għal diversi scopijiet. Fost dawk prinċipali huma li pubblikazzjoni sportiva li tkun imżewġa minn informazzjoni u statistika tajba, flimkien ma' diversi ritratti anke antiki, mhux biss tkun interessanti fejn isservi ta' referenza matul iż-żminijiet, iżda wkoll biex iż-żagħżagh tagħna jkunu jafu l-għeruq tat-timijiet u mill-liema żminijiet feliċi u inqas feliċi jkunu għaddew matul is-snin, inkluż it-twaqqif tagħhom.

Il-ktieb li fih 252 pagna, jigbor fih l-istaguni sa mit-twaqqif tal-klabb fl-1948 sa dak tal-2000 li fih huma rebhu l-ghaxar kampjonat li tawhom ukoll l-istilla fuq il-flokk bhal ma jsir fl-Italja. Camilleri qalilna li kienet ilha x-xewqa tal-kumitat li jaraw ippubblikata l-istorja tal-klabb jew ta' l-inqas jaraw xi haġa stampata, ghax minn dak l-att, mhux bhal klabbs ohra, Hotspurs kienu ghadhom qatt ma ippubblikaw xejn bhala rivisti. Fil-fatt kienet dejjem tkun ix-xewqa ta' xi haġa stampata l-iktar wara xi rebh ta' unur, kif jaghmlu klabbs ohra Ghawdxin, izda Hotspurs dejjem baqghu lura minn dan l-aspett. Hu qalilna wkoll li din in-necessità kienet zdieget ferm meta fl-istagun 1998-99, Hotspurs kienu qed jiccelebraw il-hamsin anniversarju mit-twaqqif taghhom u stagun wara huma rebhu l-ghaxar kampjonat taghhom. Kien propju f'dak iz-żmien meta huwa rtira mix-xoghol tieghu li sab il-hin u l-motivazzjoni necessarji biex iwettaq dan ix-xoghol. Fil-bidu izda huwa kien iktar ser jiffoka fuq l-ghaxar kampjonati mirbuha, izda grazzi ghal ghajnuna u nformazzjoni li sab huwa spicca biex kiteb l-istorja kollha tal-klabb.

Dwar din l-esperjenza gdida tieghu, Camilleri esprima tajjeb hafna li matul il-perjodu li ha biex lesta dan ix-xoghol, huwa gedded hafna memorji sbieh u reġa ftakar fi tfulitu fosthom id-diversi hutu li kienu jiffurmaw parti mit-tim Rabi bhala *players*. Imbaghad ftakar ukoll fid-diversi staguni, wiehed bhala l-iehor, bis-sodisfazzjon u d-dizappunt li dawn gabu maghhom kif eventawment toffri kull kompetizzjoni f'din id-dinja sportiva, gedded anke memorji ta' tant hbieb, *players* u kollegi tal-kumitat li matul dawn is-snin kollha kellu konnessjoni maghhom. Fil-fatt huwa sqarr li ghamel hiltu kollha biex issemmihom kollha f'xi parti tal-ktieb. Dan ahna anke nistghu nikkonfermah u mhux dan biss, izda hemm imsemmija l-klabbs l-ohra kollha Ghawdxin, ovvjament ghax dawn kienu l-avversarji sportivi tal- Hotspurs matul din il-medda ta' snin. Anke minn naha taghna personali, issemmejna f'iktar minn okkazjoni wahda, fejn apparti fir-ringrazzjamenti tieghu tal-ghajnuna li flimkien ma' ohrajn tajnieh biex seta jippubblika dan il-ktieb, izda anke f'episodji ohra fejn jien kemm qabel bhala *referee*, kif ukoll iktar tard bhala ġurnalist sportiv sibna wkoll postna f'din l-istorja ta' Victoria Hotspurs.

Michael Camilleri esprima wkoll maghna li ma kienetx xi haġa faċli, izda minkejja diffikultajiet huwa ma qatax qalbu u finalment il-holma li kellu issa saret realta`. Huwa ihossu sodisfatt ukoll li mhux biss li welled dan ix-xoghol, izda li issa din giet milqugha tajjeb u fuq kollox giet apprezzata Minn naha taghna m'ghandux dubbju ghax ga personalment tajnieh il-kongratulazzjoni u l-awguri taghna. Izda minn dak li anke ahna smajna personalment inhossu verament kemm dan il-ktieb gie milqugh tajjeb. Anzi niehu din l-okkazjoni biex mhux biss nerga nifrah pubblikament lil kollega Michael Camilleri, izda ninghaqad mieghu biex nappella mhux biss lill-partitarji tal-istess Victoria Hotspurs, izda lil dawk dilettanti sportivi, kemm Ghawdxin, kif ukoll Maltin biex jakkwistaw koppja ghax hija pubblikażżjoni ta' livell professjonali u li ghandha ssib post f'kull libreriya sportiva.


Camilleri xtaq jaghti tislina speċjali lid-dirigenti, *players* u kumitat ta' Victoria Hoptspurs, fejn f'din l-okkazjoni iheggighom biex jibqghu ghaqda wahda u dan biex il-klabb jibqa' minn ta' quddiem fil-qasam tal-futbol ghawdxin. Huwa radd hajr ukoll lil dawk kollha li offrew l-ghajnuna finanzjarja taghhom biex din il-pubblikażżjoni setghet tkun ippubblikata, fosthom lill-Kunsill Lokali tar-Rabat u lil dawn id-ditti: La Grotta Co. Ltd, Cisk Lager, Coca Cola, Forestals (Appliances) Ltd, Vodafone (Malta) Ltd, Citadell Insurance p.l.c. Ltd, Artex Interiors, A.F.Ellis (Home Decor) Ltd u Michael Grech Financial Investment Services Ltd.

L-istorja tal-Victoria Hotspurs Football Club 1948-2000 hija ddedikata lil hut Michael Camilleri, Guzeppi, Victor, Nenu u Gorġ li taw minn qalbhom dak kollu li kienu jafu lill-Victoria Hotspurs u lil Duncan Jos. Camilleri, neputi li meta l-Mulej sejjahlu ghal Mieghu f'eta` bikrija, kien qed jibni l-*website* ta' dan il-klabb. Id-dedika tkompli anke ghal Fredu Attard, Rikardu Ellis u Guzeppi Attard tas-sehem kbir li taw biex ikabbru l-isem tal-Victoria Hotspurs. Il-ktieb jinsab ghal bejgh mill-hwienet ewlenin ghawdxin, kif ukoll jista jinkiseb mill-klabb stess ta' Victoria Hotspurs.

L-Istorja tal-
VICTORIA HOTSPURS
Football Club
1948 - 2000



Michael A. Camilleri



kurżitajiet minn madwar id-Dinja

migbura minn Pierre Mejlak

Levi's jużaw il-ġrieden għall-akbar kampanja pubbliċitarja.

Il-kumpanija ġiganteska fil-qasam tal-*jeans*, Levi's, ghadha kemm varat kampanja pubbliċitarja ġdida u din id-darba l-ġrieden hadu post mudelli femminili ta' fama bħal Nick Karmen. Il-kumpanija temmen li din il-kampanja ser tintlaqa tajjeb daqs kemm kienu intlaqghu tajjeb dawk b'Nick Karmen.

Il-kampanja li ser tibda dan ix-xahar għall-*Jeans Type 1* mistennija li tkun l-aktar wahda li ser tiswa flus għall-Levi's. Is-somma totali ma gietx ippubblikata, però żgur li tiżboq is-somma ta' 2.5 miljun lira sterlina.

Ittri ta' Bush jaslu aktar minn sena tard!

Żewġ ittri miktuba mill-President ta' l-Istati Uniti George W Bush lir-Re u lill-Prim Ministru tal-Iżvezja waslu aktar minn sena tard! Bush kiteb l-ittri biex jirringrazzja liż-żewġ mexxejja tas-solidarjeta' li wrew ma' l-Amerikani wara l-attakki tal-11 ta' Settembru.

L-ittri ġew impustati fit-23 t'Ottubru 2001 u waslu fl-14 ta' Jannar 2003!

Press-ups bħala penitenza


Mhux kulhadd jinterpreta l-liġi bl-istess mod. Imhalled f'Kentucky ordna lil żewġ żgħażaġh jagħmlu 50 *press-up* wara li kienu nstabu hatja li saqu b'veloċita' qawwija. L-imhalled Dan Ballou qal li ma kienx ikun ta' ġid għaż-żgħażaġh li tittehdilhom il-liċenzja, għaliex jahdmu fuq erba roti u jemmen li l-*press-ups* ser jagħmlulhom aktar ġid!

Serduk fuq xadina fuq gidi fuq ħmar!

Wara snin ta' tahrig, ċirku Germaniż irnexxielu jagħmel bravura! Irnexxielu johloq torri ta' annimali, bi ħmar isfel nett, gidi fuqu, xadina fuq ras il-gidi u serduk fuq ras ix-xadina! Għall-ahwa Jorg u Maike Probst, li għamlu għomorhom jghixu u jahdmu fiċ-ċirku, din kienet biċċa xogħol li tghathom sodisfazzjon kbir.

L-Għarab jibbojkottjaw lil Ariel

Is-sena 2003 ma fethitx bl-isbah mod għall-kumpanija amerikana *Procter and Gamble* li tipproduċi trab tal-hasil. Mexxejja spiritwali Għarab, fosthom l-Eġittu, qed jibbojkottjaw l-aktar prodott popolari tal-kumpanija - *Ariel Washing Powder*. Ir-raġuni wara l-*boycott* hija li Ariel huwa isem il-Prim Ministru Iżraeljan Ariel Sharon.



L-IMGARR... 150 SENA ILU!

X'differenza mil-lum! Innota l-knisja "ta' Lourdes" hemm fuq wehidha, it-triq bla bini, u ż-żewġ barrakki tal-injam max-xatt! Dan ir-ritratt, meħud qrib is-sena 1855, jinsab fil- "Malta Maritime Museum" u qed nippublikawh bil-kortesija ta' "Bieb Bieb", San Giljan, Malta.

Into the Future

Daring design, extensive use of technology and space. The new Peugeot 307 is the forerunner of a new generation of vehicles; a blueprint for the 21st century car.

Perfectly in tune with your expectations for tomorrow, the 307 has an extraordinary range of technology such as automatic headlight illumination, an optional "PORSCHE TIPTRONIC SYSTEM", sequential automatic gearbox and an ABS braking system with EBFD (Electronic Brake Force Distributor) and Emergency Brake Assist. With Airbags, 4 disc brakes, "active" seat backs, a retractable steering column, and HDi technology, the 307 provides a high level of technology that not only delivers for you, but for your environment too.



Michael Attard Ltd.
National Road, Blata l-Bajda - T. 2123 8854
Psaila Street, Sta Venera - T. 2144 9312
E: sales@michaelattard.com

Gozo Sub-agent: Attard Auto Dealer, Mgarr Rd.,
Ghajnsielem - T: 2155 9453



PEUGEOT. ENGINEERED TO BE ENJOYED.



Lifeguard Account

*Protect the ones
you care for*

- **Insurance linked savings account**
- **The Bank will double the balance of an account in the event of the account holder's demise**
- **Highly competitive interest rate**



HEAD OFFICE

APS House, 24 St. Anne Square,
Floriana VLT 16.
Tel: 21 226 644. Fax: 21 226 202

ATTARD BRANCH

Pitkali Road,
Attard BZN 09.
Tel: 21 419 429. Fax: 21 419 745

FLORIANA BRANCH

21-23, St. Anne Square,
Floriana VLT 16.
Tel: 2560 3520. Fax: 21 222 934

VALLETTA BRANCH

17/18, Republic Street,
Valletta VLT 04
Tel: 21 250 164. Fax: 21 232 303

GOZO BRANCH

10, Main Gate Street,
Rabat VCT 103.
Tel: 21 563 512. Fax: 21 559 200

For any telephone enquiries please phone : 2560 3510